

# BITUMBA YA KULUTILA

## NENE YINA BA ME

## NWANAKA NTETE VE



Matondo na nge, Mpangi Orman. Mfumu kusakumuna nge.

<sup>2</sup> Mbote, bankundi ya munu. Mu ke na kiesa na kuvwanda diaka awa na suka yayi, mpe na kintulumukina, mu banza samu na munu mosi, mpe mu zaba ti ya ke mutindu mosi samu na dibuundu. Mpe mu vwanda tanga kaka mpe. . . Matondo na nge, mpangi-kento. Mpe ya ke monana ti Mfumu me tula kima mosi na ntima ya munu, na kulonga na Dibuundu, mpe mu banza ti ntangu me lunga na kusala yawu. Mpe yayi ntangu yayi. . .

<sup>3</sup> Na ntangu mu kumaka, na yawu mu zabaka ve ti beto ke vwanda awa Lumingu yayi, mu zabisaka na ntwala ti mu kele na Nsangu mosi samu na Dibuundu. Mpe mu zola ti, kana Nzambi kuzola, mu ke longa Nsangu yayi na Lumingu ke kwisa. Mpe ya ke baka mwa ntangu mingi, na yawu, mbala yankaka beto ke basika ve na ntwala ya midi na ndambu, to na ngunga mosi, mbala yankaka, kana na ngunga yina. Yawu vwandaka na ntima ya munu kubanda ntama, mpe mu banza ti mu fwana pesa mvutu na bantu samu na yinki mu me sala kisalu mingi ve na kilanga ya kisalu. Mpe mu me longa nziunga-nziunga ya yawu, kasi mu zaba ti yawu me tubamaka ntete ve na mutindu ya kufwana. Na yawu mu banza ti, kana Mfumu kuzola, Lumingu ke kwisa, mu zola baka ntangu ya munu mpe kotalisa yawu pwelele, kikuma mpe samu na yinki, mpe kuzabisa beno, na kulandila Masonuku, yina ke na kusalama, beno me mona, kikuma ya mambu yayi nionso. Samu, mbala yankaka mu ke kwenda na bayinsi yankaka to kisika mosi kuna. Mu ke na kuingila ntangu yayi na kumona nzila yina Yandi ke bokila munu na kukwenda. Na. . .

<sup>4</sup> Pene ya bampimpa tatu me luta, bampimpa zole, bawu bokilaka munu na allo-allo pene-pene ya kati-kati ya mpimpa; mpe yawu vwandaka samu na kusambila samu na kento mosi vwandaka na lupitalu. Mpe bawu bokilaka munu, mpe bawu tubaka, “Sambila.” Mpe mu me zimbana nkumbu yina bawu pesaka munu, ti. . . Bawu tubaka ti yawu vwandaka nkundi ya Mama James Bell, mpangi ya beto ya kento awa na yinzo-Nzambi, mpangi-kento ya ndombe, kento ya kieleka, ya mbote mingi. Mu banza ti nkumbu yango vwandaka Shepherd, yina bawu pesaka munu. Na yawu mu bikaka mbeto mpe mu fukamaka, mpe—mpe mu tubaka na kento ya munu. Kudila

ya allo-allo, kuvumbulaka yandi na mpongi. Mpe mu tubaka, “Beto fwana sambila samu na Mama Shepherd, mpangi-kento yina me bokila, yandi kele nkundi ya Mama James Bell.” Na yawu beto sambilaka samu na yandi, mpe beto vutukaka na mbeto.

<sup>5</sup> Na yawu na bangunga kumi to kumi na mosi, ya kilumbu yina landaka, ba bokilaka munu diaka. Yawu vwandaka Billy. Mpe yandi tubaka, yawu vwandaka Mama Shepherd ve, yandi tubaka ti yawu vwandaka Mama Bell, yandi mosi, nkundi ya Mama Bell ve. “Yawu vwandaka Mama Bell, mpe yandi kele na lupitalu, yandi ke na kubela ngolo.” Mpe mu kwendaka na nswalu nionso na lupitalu, kasi yandi vwandaka ya kufwa. Mfumu bokilaka Mama Bell, na Yinzo.

<sup>6</sup> Mama Bell vwandaka ya kwikama na kuvukana na beto awa na yinzo-Nzambi, kubanda bamvula mingi. Bakala ya yandi, James, na munu, beto vwandaka sala kintwadi, na tata ya munu, bamvula mingi me luta, kuna, beto vwanda vutula. . . Beto vwanda vutula ba-wagon, kubanda na Pennsylvanie, tii na bibumbulu ya Colgate awa, bamvula mingi me luta, mu banza bamvula makumi tatu me luta, to kulutila yina. Mpe beto zola Mpangi-kento Bell. Yandi vwandaka muntu mosi ya mbote.

<sup>7</sup> Mpe mu me wa ti mpasi ya nene ya vésicule biliaire, mpe bawu. . . Munganga ya yandi, yina zabaka kimbevo yina mbote-mbote, vwandaka na mbanza ve na ntangu yina. Mpe munganga ya malu-malu kwisaka tala yandi, mpe—mpe yandi lombaka ti bawu pasula yandi na nswalu nionso, kasi yandi zingaka na yawu ve. Mpe—mpe yandi vwandaka. . . mu banza ti munganga ya yandi. . . Na yina mu me kuwa, munganga ya yandi ya mumesanu lendaka pesa muswa ve ti bawu pasula yandi, samu yandi vwandaka nene mpe vésicule biliaire ya yandi vwandaka mbote ve. Mpe yandi vwandaka na kimbevo ya matadi, mu banza, to kima mosi na kati ya yawu, mpe—mpe Mfumu vwandaka wila yandi mawa. Yandi vwandaka na bampasi yina na ntwala mpe Mfumu vwandaka keba yandi, na bambala mingi. Kasi yawu salamaka ti. . . Mbote, kana beto tala yawu mbote, beto lenda tuba mutindu yayi: Nzambi me bokila Mpangi-kento Bell, mpe yawu lombaka kubaka yawu mutindu yina, beno me mona.

<sup>8</sup> Mpe mutindu Yandi kondwaka. . . mutindu nsangu yango kukumilaka munu, mu banzaka ti yawu vwandaka Mama. . . Mademoiselle Shepherd. Mu zabaka ve Mademoiselle Shepherd. Mbala yankaka mama yango kele awa, na suka yayi, mpe mu lenda zaba yandi kana mu mona kizizi ya yandi. Kasi, bawu tubaka ti yawu vwandaka Mama Shepherd mosi. Mpe kana diambu yango salamaka mutindu yina, ya ke samu ti kana yawu. . . Kana mu zabaka ti yawu vwandaka Mama Bell yina vwandaka bela mutindu yina, mbala yankaka mu zolaka kwenda kuna mpe mu sambila na nswalu nionso samu na yandi. Na yawu,

beno me mona, ti, Nzambi zolaka ve ti beto sala mutindu yina, mbala yankaka. Na yawu, “Beto zaba ti mambu yayi nionso ke tambulaka kintwadi samu na mambote ya bantu yina ke zolaka Nzambi.”

<sup>9</sup> Mpe mu ke kwikila ti Mpangi-kento Bell zolaka Mfumu ya beto. Yandi vwandaka kento mosi ya mbote. Ntangu yayi, yandi ke mosi kati ya beto. Awa, beto ke vwandaka ve na bandilu ya mpusu. Dibuta ya Nzambi ke tulaka ve bandilu ya mpusu. Ata ti beto kele mbwaki, mwa mpembe, ndombe, to jaune, yina ke diambu ve, mundele. Yawu vwanda konso mpusu yina, beto kele bampangi ya babakala mpe bampangi ya bakento kati na Klisto. Mpe na yawu beto—beto ke zolaka yandi. Mpe beto ke kondwa yandi, na tabernacle. Mu ke kondwa mpenza, “ba-amen” ya nene, ya Mpangi-kento Bell, kuna na manima na nsongi. Mpe ntangu bawu nataka yandi na yinzo, yandi vwanda zonzila Mfumu Yesu.

<sup>10</sup> Mpe kana mu me bakula yawu mbote, mu me zaba yawu kaka na mwa bantangu fioti, kasi mu banza ti matanga ya yandi ke salama awa na yinzo-Nzambi. [Mpangi Neville me tuba, “Yina kele mbote.”—Mu.] Kilumbu yayi ya zole ke kwisa [“Na ngunga mosi.”] na ngunga mosi. Mpe mu banza ti nge na munu ke vwanda bantwadisi [“Yina kele mbote.”] na matanga yango.

<sup>11</sup> Kasi, mutindu dibuundu kaka, beto kele ya kulemba mutindu muntu mosi me katuka na kati ya beto na suka yayi, samu na luzitu na Mpangi ya beto ya kento Bell, beto telema mwa fioti, na yawu beto kulumusa bayintu ya beto.

<sup>12</sup> Nzambi ya luzingu, Yina ke pesaka mpe ke bakaka luzingu, mutindu Job tubaka ntama, “Mfumu pesaka mpe Mfumu me botula; Nkumbu ya Mfumu kusakumuka.” Ya me luta mwa bamvula, Nge tindaka Mpangi-kento Bell na kati ya beto, samu na kuvwanda mwisi-ntoto kintwadi na beto, na kimvuka ya nene ya Nzambi. Mpe beto ke tonda Nge samu na konso lutwadusu ya kimpeve yandi vwandaka samu na beto, mutindu yandi zolaka kuyimbila mpe kusala kimbangi, mpe mutindu yandi fulukaka na Mpeve ti yandi vwandaka boka mpe kusepela. Mpe yandi vwandaka na nsoni ya Nsangu ya mbote ya Yesu Klisto ve, mpamba ve, samu na yandi, Yawu vwandaka Ngolo ya Nzambi samu na mpulusu ya yandi. Kumona mutindu bamvula ya yandi vwandaka yikama, mpe ntangu me lunga yina beto nionso fwana pesa mvutu. Mpe Nge me baka beto yandi, na suka yayi, samu na kuvwanda na Ntwala ya Nge. Samu ti, ya kieleka, na ntangu beto ke katuka awa, beto ke vwanda na Ntwala ya Nzambi.

<sup>13</sup> O Nzambi, beto ke tonda Nge samu na nionso. Beto ke sambila ti Nge sakumuna bakala ya yandi, nkundi ya munu, James; mwana ya yandi ya bakala, bana ya yandi ya bakento, bawu nionso. Beto me wa ti mwana ya yandi ya bakala ke katuka Allemagne na mpepo, ya ngolo ya makesa, samu na kuvutuka

na yinzo, samu na kupesa baluzitu ya nsuka yina yandi lunga pesa, na zulu ya ntoto, na mama ya yandi yina me kwenda. Ntima ya ntwenia ya bakala yina ke na kutekita na suka yai. Mu ke sambila samu na yandi, Mfumu. Nzambi, sakumuna yandi. Sakumuna Jimmy, mpe mutindu yandi kele . . . na kumona yandi ke sala kuna, na bangunga ya kulemba, samu kulungisa bansatu ya dibuta ya yandi. Mu ke sambila ti dibuta ya nene ke kabwana ve, kasi piné ya dibuta kukabwana ve na kati ya Yinsi yina na simu yina yankaka.

<sup>14</sup> Bika ti beto, Mfumu, na ntangu yayi beto kanga binwaninu mpe mukaba na luketo, mwa ngolo mingi, mpe beto kwenda ntangu yayi na bitumba, samu na kunwana na ntangu beto me kondwa muntu mosi na mutindu beto vwandaka na sabala me luta. Beto ke sambila ti Nge sadisa beto mpe pesa beto ngolo, mpe sadisa beto na ntangu beto ke na kukwenda na ntwala, mpe bika ti kilumbu mosi beto nionso kuvukana diaka na simu yina yankaka. Samu beto me lomba yawu na Nkumbu ya Yesu. Amen.

<sup>15</sup> Ntangu yayi bika ti moyo ya mpangi ya beto ya kento yina me kwenda kupema na ngemba. Mu zola tuba ti matanga ya yandi—ya yandi ke longama awa na Lumingu, to na Kilumbu ya zole, mpe beto zola . . . Muntu nionso yina zola kwisa lenda kwisa. Mu banza ti Mpangi Neville kele na manaka yina bawu yidikaka, mpe nge vwandaka na yawu. Ntangu yayi, bubu yayi, mu ke kaka . . .

<sup>16</sup> Beno me mona, bantu ke mingi ve. Kana kiti mosi kele kisika mosi kuna yina beno lenda natila Mpangi-bakala mpe Mpangi-kento Slaughter kuna na manima. Nge bokilaka munu na allo-allo, Mpangi-kento Slaughter, mpe mu kwendaka sambila samu na nge . . . Mpangi-kento Slaughter yina yankaka, Mpangi-kento Jean Slaughter yina ke na kimbevo yina ke pesaka tiya na nzutu, tularémie. Yandi ke na kubela mingi, kasi beto ke na kutula kivuvu na Nzambi ti nionso ke tambula mbote samu na yandi.

<sup>17</sup> Ntangu yayi beto zola tanga mwa Masonuku. Mpe mu zola longa na suka yayi, kubaka ntangu ya munu, samu katuka kuvutuka ya munu, na Arizona, mbote, laka ya munu me beba mwa fioti.

<sup>18</sup> Mpe ntangu yayi, Lumingu ke kwisa, beno zimbana ve, mpe mu banza ti Billy me tinda mazabusu yango na poste. Mpe mbala yankaka ya ke vwanda lukutakanu mosi ya yinda, mu banza, na yawu beno kwisa na ntangu ya mbote. Beto zola kubanda, mbala mosi na ngunga yivwa na ndambu, to mu zola tuba, na ngunga kumi. Mpe mbala yankaka, beno bambuka moyo, pene ya ngunga mosi to mosi- . . . mbala yankaka, to na ngunga kumi na zole na ndambu, na ngunga mosi, kima mosi ya mutindu yina, na bangunga tatu to yiya, to kulutila yina, yina mu zola baka, mpe kubaka kaka Masonuku. Nata kilapi na papié ya nge, mpe sonika yawu. Kana kiuvu kele, beno yufula—yufula yawu, beno

me mona, mpe mbala yankaka beto lenda tendula yawu, kusala nionso beto lenda sala samu na kusadisa.

<sup>19</sup> Ntangu yayi beto tanga mwa Masonuku, ntete, ntangu yayi. Mu ke na bisika tatu na kati ya Biblia, yina mu zola tanga. Mpe ya ntete kati ya yawu, kana beno zola sonika yawu, mpe kana beno kele na kilapi, mu zola sadila, na suka yayi, bisika mingi yina mu zola . . . to Masonuku mingi, to, yina mu zola sadila. Ya ntete ke vwanda Pierre ya Ntete 5:8-10, ba-Ephésien 6:10-17, mpe Daniel 12:1-14. Ntangu yayi, na ntangu beto ke na kutanga, beto ke baka ntangu ya beto.

<sup>20</sup> Mpe na kutala bantu nionso me vwanda. Na yawu, mwa fioti kele diaka ya kutelema, na manima mpe na lweka. Kasi beto ke meka na kusala nswalu samu beno basika, na manima beto ke sambila samu na bambevo.

<sup>21</sup> Ya kele na mwa mama mosi ya kulala awa na suka yayi, yina ke na kubela mingi. Mu me wa ti yandi vwandaka ya kubela mingi, mazono. Mpe mu—mu zolaka ti yandi kuwa, na suka yayi, ntete, na ntwala mu sambila samu na yandi. Mpe mu zaba mpasi ya mama yango. Mpe yandi ke na kubela mingi, kasi beto kele na Tata ya nene ya Mazulu Yina kele munungi ya kulutila na zulu ya bimbevo nionso. Mpe mu ke na mwa . . .

<sup>22</sup> Mu lombaka na Mama Woods ti kana yandi lendaka tanga yawu, kasi yandi—yandi sepelaka ve na—na kusala yawu. Zulunale mosi, yina munganga mosi kuyitukaka mingi mpenza. Na yina, yandi vwandaka sawula kubeluka ya nzutu yina me katuka na Nzambi mpe yandi vwanda pesa muswa ve ti muntu mosi kutubila yawu na bureau ya yandi; na infirmière ya yandi, mpe. Na yawu, yawu salamaka ti, yandi yambaka mbevo mosi yina vwandaka na kimbevo ya cancer, cancer ya nene. Yandi zolaka ve kusala kima mosi na yawu, na yawu yandi tindaka yandi na lupitalu yankaka. Bawu vwandaka na kima ya kusala na yawu ve kuna, na yawu bawu vutulaka yandi. Na yawu bawu . . . Oh, yawu vwandaka na dibebe, mpe yawu kumaka na mutindu ya yimbi mingi. Mpe mpusu nionso vwandaka ya kudiana. Mpe cancer, yawu kotaka na kati ya dibebe, tii na balweka. Mu banza ti beno ke bakula yina mu zola tuba.

<sup>23</sup> Bawu bokilaka mwa nkundi ya beto ya ntwenia ya munganga ya Norvège yina kele na beto na suka yayi.

<sup>24</sup> Mpe yandi kubikaka bisadilu ya yandi nionso, samu yandi tubaka ti yandi zabaka ti—ti yandi zolaka ti yandi pasula yandi mpe yandi katula dibebe yango. Mpe kisalu yango zolaka basisa menga mingi. Mpe—mpe yandi vwandaka na babandi ya yandi nionso, bima nionso. Infirmière kukubikaka mama yango mpe yandi nataka yandi na yinzo ya lipaso, na manima yandi vutukaka samu na kubaka bisadilu samu na . . . yina munganga na kilandi ya yandi lendaka sadila, samu na kukatula dibebe

yango. Mpe na yawu bawu tulaka bisume mpe bima yankaka na zulu ya yandi. Mpe na yawu bawu bandaka. . .

<sup>25</sup> Ntangu yandi bandaka na kubaluka, bakala ya yandi zolaka kuzaba kana yandi lendaka vwanda na nsuka ya yinzo yango samu na kusambila. Yandi vwandaka longi ya busantu. Mpe yandi vwandaka kuna pene-pene ya mbeto, mpe yandi vwandaka sambila. Ya kieleka, munganga yango sepelaka na yawu mpenza ve, beno zaba, mutindu yandi vwandaka na kati. Kasi mutindu yandi vwanda tala ve, yawu yangisaka yandi ve, na yina, “Mu banza ti yawu vwandaka mbote mingi; yandi lenda ve—lenda ve kukangama pema.”

<sup>26</sup> Na yawu na ntangu yandi vwandaka, samu na kusambila, mwa makelele mosi wakanaka na kati ya yinzo yango. Mpe munganga balukaka samu na kukwenda na . . . na kisadilu ya yandi, samu na kubanda kukatula dibele yango. Yandi katulaka bandi mosi na manima yankaka. Ata nzoloko mosi ve kuvwandaka na zulu ya dibele yango; ata nzoloko ve. Yandi tubaka, “Yawu—yawu. . . Yawu ke tambulaka?” Mpe yandi bandaka. . . Mpe infirmière pesaka kimbangi ya yandi. Bawu nionso zole basikaka mpe bawu kumaka ba-pentecotiste, yina me fuluka na Mpeve-santu, bawu ke na kusadila Mfumu. Ata nzoloko mosi ve!

<sup>27</sup> Munganga Holbrook pesaka kimbangi, yandi mosi, yandi tubaka, “Muniti mosi na ntuala ya yawu, kento yango vwandaka ya kulala kuna, mpe infirmière, mpe cancer ya nene yina vimbaka na zulu ya dibele ya yandi. Mpe muniti mosi na manima, ata nzoloko mosi ve bikalaka na kisika yina ba katulaka yawu.” Yandi kele mosi ya minganga ya beto ya kieleka awa na Amerique. Yandi tubaka ti yandi ndimaka na mbala mosi. Mpe yandi, na kutala, yandi vwandaka diacre na dibuundu mosi. Beno me mona?

<sup>28</sup> Beno me mona, bantu ke banzaka ti yinzo-Nzambi kele kaka kisika yina bantu ke kwendaka, yawu kele, “Oh, bawu ke kwendaka kuna samu na kukuma mbote, to kima mosi ya mutindu yina.” Ya ke mutindu yina ve, nkundi ya munu. Ve. Nzambi kele Nzambi. Yandi ke kaka nene bubu yayi mutindu mosi Yandi vwandaka, kaka mutindu ya vwandaka. Mpe Yandi ke vwanda ntangu nionso mutindu mosi. Mpe Yandi kele. . . Beto ke zolaka Yandi.

<sup>29</sup> Ntangu yayi, beto zola tanga ntangu yayi na Pierre ya Ntete, kapu 5, nzila ya 8 mpe ya 10, samu na kubanda.

*Beno vwanda na nkebolo, . . . beno lala mpongi ve; samu ti mbeni ya beno diabulu, . . . nkosi yina kele na nsatu, mpe ke na kutambula bisika nionso, samu na kusosa muntu yina yandi ke kudia:*

*Beno vwanda ya kwikama ngwi na . . . lukwikilu, beno zaba ti bampangi ya beno na yinza ya muvimba ke na kumona bampasi ya mutindu mosi.*

*Kasi Nzambi ya lemvo nionso, yina me bokila beno ti beno kota na nkembo ya yandi ya seko kati na Yesu Klisto, yandi mosi ke kumisa beno ya kulunga, ke kindisa beno, ke pesa beno ngolo, mpe ke sala ti beno vwanda ya kusikama.*

<sup>30</sup> Nzambi kubaka lukumu mpenza! Ntangu yayi na Buku ya ba-Ephésien. Beto zola zibula awa na Buku ya ba-Ephésien, kapu 6, mpe beto zola tanga na nzila ya 10 tii na 17, yina mu sonikaka.

*Na kumanisa, bampangi ya munu, beno vwanda na ngolo kati na Mfumu, mpe kati na ngolo ya ngolo ya yandi.*

*Beno baka binwaninu nionso ya Nzambi, samu na kukanga nzila na mavanga ya diabulu.*

*Samu beto ke na kunwana ve na bima ya kimuntu, kasi beto ke na kunwana na bamfumu, bayina nionso kele na ngolo, bantinu ya yinza yayi ya mudidi ya yinza— ya yinza yayi, mpe bampeve ya yimbi yina kele kati na bisika ya zulu.*

*Yawu yina beno baka beno mosi binwaninu nionso ya Nzambi, samu ti beno vwanda na kiyeka ya kusikama ngolo na kilumbu ya yimbi, . . . mpe ti na manima kunwana tii na nsuka, beno ke vwanda kaka ya kusikama.*

*Na yina, beno vwanda na kieleka mutindu nsinga yina ba me kanga na luketo, . . . na kulwata ludedemo mutindu kinkuti ya kisengo yina ke bumbaka ntulu;*

*Beno vwanda ya kukubama na kuzabisa Nsangu ya mbote ya ngemba mutindu mapapa yina beno me lwata;*

*Na zulu ya bima nionso, . . . beno fwana kusimba lukwikilu mutindu kinwaninu ya kisengo yina ke kebaka nzutu, yawu ke sadisa beno na kufwa tiya ya badionga nionso ya mfumu ya yimbi.*

*Beno baka yimpu ya mpulusu, mpe mbele ya Mpeve, yina kele ndinga ya Nzambi:*

<sup>31</sup> Ntangu yayi na Buku ya Daniel, mu zola tanga mwa bitini yankaka. Ntangu yayi, Daniel kapu 12. Mu zola banda na nzila ya 1, mpe mu ke tanga kitini ya yinda mpenza, banzila kumi na yiya.

*Mpe na ntangu yina . . . Mikayele ke telema, mfumu ya nene yina ke kebaka bana ya bantu ya nge ke telema: mpe ya ke vwanda . . . ntangu ya mpasi, mutindu ya me*

*vwandaka ve kubanda na mbatukulu ya yinza tii na ntangu yango: mpe na ntangu yina bantu ya nge ke vuluka, muntu nionso yina sonamaka na kati ya buku.*

*Mpe mingi ya bayina me lala na kati ya putulu ya ntoto ke vumbuka, mpe bayankaka samu na luzingu ya seko, . . . samu na kuwa nsoni mpe masawula ya seko.*

*Mpe bayina kele na ndwenga ke sema mutindu nkembo ya zulu; mpe bayina kulongaka—kulongaka kieleka na bantu mingi ke ngenga mutindu bambwetete seko na seko.*

*Kasi nge, O Daniel, bumba—bumba . . . buku, tii na ntangu ya nsuka: bantu mingi ke baka mbangu awa mpe kuna, mpe luzabu ke kuma mingi.*

*Mpe munu Daniel mu talaka, mpe, tala, bantu yankaka zole kutelemaka, . . . mosi na simu yayi ya nzadi, mpe mosi na . . . na simu yina ya nzadi.*

*Mpe mosi tubaka na bakala yina lwataka bilele ya lino, yina telemaka na zulu ya masa ya nzadi ti, Tii yinki ntangu mambu yayi ya . . . ngitukulu ke suka?*

*Mpe mu waka bakala yina lwataka bilele ya lino, yina vwandaka na zulu ya masa ya nzadi, yandi telemisaka diboko ya yandi ya kibakala mpe diboko ya yandi ya kikento na zulu, mpe zengaka ndefi na nkumbu ya yandi yina kele ya moyo seko na seko ti ya ke vwanda samu na ntangu mosi, ntangu mosi, mpe ndambu ya ntangu; mpe na ntangu yina ba ke buka ngolo ya bantu ya santu, . . . mambu yayi nionso ke mana.*

<sup>32</sup> Mu banza ti mu ke suka kisika yina. Mu zola baka yintu ya dilongi, kana mu lenda bokila yawu yintu ya dilongi, kubanda na yawu, samu na kusukisa na kutuba mutindu yayi: *Bitumba Ya Kulutila Nene Yina Ba Me Nwanaka Ntete Ve*. Yawu yina mu zola sadila mutindu yintu ya dilongi.

<sup>33</sup> Ntangu yayi, kima me nata munu na yayi samu na dilongi ya suka yayi: Beto me katuka na kuvutuka; ndambu ya ba-administrateur, ya yinzo-Nzambi yayi, na munu mosi, beto vwandaka na Arizona. Mpe beto kwendaka kuna, ya kieleka, samu na kusala lukutakanu mosi na Phoenix, na Mpangi Sharrit, na tabernacle ya yandi. Kasi na ntangu mu monaka ti mpangi-bakala mosi vwandaka na mbanza yango, yandi vwandaka sala balukutakanu na tenta, mbote, na yawu mu waka mwa kizitu na kusala lukutakanu. Mu banzaka kusala yawu ntangu yankaka na Lumingu na manima ya midi, na mutindu ti ya lendaka niongisa muntu mosi ve na mabuundu ya bawu. Kasi, mu me mona ti, ya vwandaka sala mpe, balukutakanu na Lumingu na manima ya midi. Mpe mu vwandaka fioti na boma samu na kusala lukutakanu.



<sup>34</sup> Mpe na yawu beto bampangi-babakala, na kisika beto landila kilumbu ya muvimba, na mutindu beto kwendaka kuzomba, kisika beto kwendaka na mbanza, mpe beto kubamaka, mpe kwendaka na balukutakanu ya Mpangi Allen. Mpangi A. A. Allen vwandaka na balukutakanu. Na yawu beto kwendaka na balukutakanu yango, mpe Mpangi Allen longaka dilongi mosi ya ngolo. Beto lutisaka ntangu, ntangu mosi ya mbote, kuwa Mpangi Allen, kuwa mikunga, mpe nionso yina, mutindu bawu vwandaka yimbila, mpe bawu vwandaka boka, mpe ya vwandaka lukutakanu mosi ya nene.

<sup>35</sup> Mpe na manima beto monaka, na nzila ya muvimba, diboko ya Mfumu. Bisika nionso beto kwendaka, Mfumu Yesu vwandaka kutana na beto. Mpe ya ke vwandaka mutindu yankaka kuvwanda kuna nge mosi, kuna na bamfinda. Ya ke vwandaka mutindu yankaka mpenza, samu kana nge ke nge mosi mutindu yina, kima mosi ke benda nge. Yawu yina, mu banza, yawu yina mosi ya bikuma mu ke zolaka bisika yina ya ntama. Nge me kwenda ntama ya ngolo ya mbeni, kulutila yina kele awa.

<sup>36</sup> Mpeve ya yimbi lenda sala ve kana yandi lenda kuzwa ve kima mosi ya kusadila. Yandi kele na . . . Beno ke na kubambuka moyo ya bampeve ya yimbi yina ba basisaka na Legion? Bawu vwandaka . . . bawu vwandaka na nsatu ya kusala kaka yimbi, na yawu bawu zolaka kwenda kota na kati ya bangulu. Na yawu, bampeve ya yimbi fwana vwanda na kima mosi yina ya lenda sadila, muntu yina ya lenda sala na nzila ya yandi.

<sup>37</sup> Mpe yina ke mutindu Nzambi ke salaka, mpe. Yandi fwana vwanda na beto. Yandi ke tadila na beto, samu na kusala na nzila ya beto.

<sup>38</sup> Mpe bantu mingi kwisaka na bandosi, na ntangu beto vwandaka na nzietelo. Mpe Mfumu Yesu ke kondwaka ata fioti ve kupesa ntendulu ya kieleka, mpe yawu vwandaka mutindu yina, kaka mutindu yina.

<sup>39</sup> Mpe diaka Yandi vwandaka mbote samu na beto, kutwadisa beto kisika yawu vwandaka mpe kutalisa na beto kisika niama yango kuvwandaka. Mpe, beno zaba, kaka kuvwanda kuna mutindu yina, yawu kele kitoko mingi. Kuvwanda, na mpimpa, pene-pene ya tiya ya camp, ntama ya bantu nionso, na ba-kilometre na ba-kilometre na ba-kilometre, mpe kutala mutindu tiya ya camp vwandaka kina nziunga-nziunga na lweka ya matadi. Mpe, oh, yawu vwandaka kitoko mingi!

<sup>40</sup> Mpangi-bakala mosi kuna, kento ya yandi vwanda yangisa yandi mingi, ya vwandaka na . . . Yawu me luta bamvula mingi, yandi telemisaka yintu na kati ya lukutakanu, sika wapi mu vwandaka sala lukutakanu. Mpe mu tubaka na bawu na kukulumusa bayintu ya bawu; mpeve mosi ya yimbi vwandaka kuna yina zolaka kubika kento mosi ve, na kisika ya malongi.

Mpe mama yango, na kukondwa luzitu, yandi telemisaka kaka yintu ya yandi. Mpe mpeve ya yimbi bikaka kento yina, na kisika ya malongi, mpe kwendaka na yandi. Mpe yawu me lungisa pene ya bamvula kumi na yiya, mpe mama yango me kumaka na mpasi mingi; mpasi mingi mpenza, ata mpe na yintu ya yandi, na mutindu ti yandi me kuma kusala mambu yina kele mbote ve. Mumbandu, yandi bikaka bakala ya yandi, mpe yandi kwendaka kwela bakala yankaka na ntangu yandi vwanda zinga na bakala ya yandi; yandi tubaka ti yandi zabaka ve ti yandi salaka yawu. Mpe na yawu bawu—bawu mekaka na kutala nzutu ya yandi samu na yayi. . . Yinki beno ke bokilaka yawu, kana beno. . . Kimbevo ya kuzimbana? Yawu. . . Oh, la la, ata yina nkumbu yango kele. Mu banza yina ke kieleka, dokotolo. Kasi yawu vwandaka yina ve. Yawu vwandaka mpeve mosi. Mpe yandi. . . Mpe mama yango vwandaka nkundi ya munu ya luzolo. Kasi kubanda na nkokila yina, na, yandi yinaka munu. Na ntembe ve, beno lunga mona kikuma.

<sup>41</sup> Kasi na manima na ntangu bakala ya yandi kwisaka, mpe beto fukamaka na kati ya yinzo samu na kusambila, na yawu Mpeve-Santu kulumukaka. Diambu yango kumanaka. Na yawu Yandi monikaka na bakala ya yandi na nkokila yina, na ndosi. Yandi kwisaka diaka na ndosi ya yandi, yandi banzaka ti yawu vwandaka nsaka. Ya salamaka ti, yawu vwandaka mpenza mvutu na kubeluka ya nzutu ya kento ya yandi. Mpeve-Santu salaka mpenza kisalu!

<sup>42</sup> Beto kwendaka tii na Tucson, na Mpangi Norman mpe bayankaka, mpe kuna Mfumu bandaka diaka na kusala bima ya nene, bima ya ngolo mingi mpe kumonikisa mambu.

<sup>43</sup> Na nkokila mosi, yawu yina me nata munu na kubanza mutindu yayi, mpe mu vwandaka na Mpangi Wood mpe Mpangi Sothmann. Mpe beto vwandaka. . . Yawu vwandaka pene-pene ya ngunga kumi ya nkokila, mpe mu vwanda tala na zulu, mpe boma mosi ya luzitu kusimbaka munu. Mpe mu tubaka, “Benotala! Makes yina nionso ya nene, ya mazulu!” Mpe mu tubaka, “Bima nionso kele ya kusungama na mutindu ya kulunga.”

<sup>44</sup> Mpe Mpangi Wood tubaka, “Ya vwanda tala mwa bambwetete zole ya fioti yina vwandaka pene-pene mingi, ti, yawu monanaka mutindu nsemo.”

<sup>45</sup> Mu tubaka, “Kasi, beno zaba, Mpangi Wood, na kulandila science, na kati ya Ourse yayi, Petite Ourse, Grande Ourse, na kutala yawu ya ke monana ti bambwetete yina me kabwana ve na ba-centimetre kulutula pene na tanu; kasi bawu kele ntama mingi mosi na yankaka mutindu beto kele ntama na bawu. Mpe kana yawu lenda banda kukwisa na ntoto yayi, yawu lenda sala, mafunda ya ba-kilometre na ngunga mosi, yawu lenda sala bankama na bankama ya bamvula na ntwala yawu kuma na ntoto.” Mpe mu tubaka, “Na kati ya systeme yayi ya nene, ya

muvimba awa, kasi ba ke tubaka na beto ti bawu ke talaka na kitala-tala yina ba ke tadilaka bambwetete ti, bawu lenda mona na bitamina ya ba-million nkama mosi na kumi na zole ya ntangu ya nsemo, ntama mingi kuna na kati; mpe kele diaka na bangonda mpe bambwetete. Mpe—mpe, ata mpe mutindu yina, Nzambi kele yina salaka mosi na mosi ya yawu. Mpe Yandi me vwanda na kati ya yawu.”

<sup>46</sup> Mpe mu tubaka, “Kisika mosi kuna na kati, bawu talisaka munu, kilumbu mosi kisika bawu ke talaka bambwetete, zodiake; ke bandaka na Mwense, ya ke luta na Nsungi ya Cancer, mpe nionso yina tii na yina ya nsuka vwandaka nkosi, Leo kidimbu ya nkosi. Kwizulu ya ntete ya Klisto, na nzila ya mwense; kwizulu ya zole, na nzila ya Nkosi ya dikanda ya Yuda.” Mpe mu tubaka, “Mu mekaka na kusala nionso samu na kumona zodiake yango, kasi mu monaka yawu ve. Kasi, ata mpe mutindu yina, yawu kele kuna. Bayina me longukaka yawu, bawu zaba ti yawu kele kuna. Job monaka yawu. Bantu vwandaka tala yawu. Yawu vwandaka Biblia, na kilumbu mosi. Kasi kuna na kati ya mingi ya ba-million ya ba-milliard ya—ya bamvula ya nsemo yina, Nzambi me vwanda na kati-kati ya nionso yina, mpe Yandi ke tala na nsi. Paul kele kuna na kati. Mama ya munu kele kuna na kati, kisika mosi kuna, ya ke tala na nsi.”

<sup>47</sup> Mpe mu banzaka na ndonga ya makesa yayi ya mazulu, ata mosi ve kati ya yawu kele na nganda ya kisika ya yawu. Mosi na mosi ke zitisaka ntangu ya yawu, na mutindu ya kulunga. Makesa yayi ya nene ya Nzambi! Mu banzaka basoda; yinki ke salama kana ngonda yina lendaka katuka na kisika ya yawu, ntoto lendaka fuluka diaka na masa, na mwa bamuniti fioti. Ntoto ke vwanda kaka mutindu yawu vwandaka na ntangu Nzambi bakaka lukanu ya kusadila yawu, samu na kutula beto awa. “Yawu vwandaka na mutindu ve, kaka ya mpamba, mpe na mudidi, mpe masa vwandaka na zulu ya bunene ya ntoto.” Mpe kana ngonda yina lendaka katuka kuna, diambu yina mosi ke salama diaka. Na ntangu ngonda ke kwendaka fioti ntama na ntoto, masa ke mataka. Na ntangu yawu ke kulumukaka, yawu ke landaka masa. Yina kele makesa ya nene ya Nzambi. Mpe na ntangu mu banzaka samu na . . . yawu yina kele makesa ya nene ya Nzambi kuna . . .

<sup>48</sup> Ntangu yayi, beto kwendaka lala. Na manima mu bandaka na kubanza ti mosi ve na kati ya yawu ke katukaka na kisika ya yawu. Bawu nionso ke vwandaka na kisika ya yawu. Mpe kana mosi ya yawu me katuka, na kisika mosi kuna, na kati ya yawu, ya ke vwandaka na kikuma, mpe yawu ke sala yimbi na ntoto yayi. Beto ke na kumona bisalu ya yawu na ntangu yayi, mutindu bayankaka kati ya yawu ke kwendaka na bisika yankaka. Yawu ke salaka yimbi. Yawu ke salaka yimbi na bima nionso.

<sup>49</sup> Mpe mu banzaka, na yawu, kana makesa yina ya nene ya mazulu, mutindu yina, fwana bikala na kisika ya yawu, samu

nionso kuvwanda na ndonga, ya ke vwanda yinki mutindu na mubulu ya makesa ya ntoto yayi? Samu, na ntangu mosi ke basika na ndonga, yawu ke kotisaka bima nionso na mubulu ya muvimba! Manaka nionso ya Nzambi ke kotaka na mubulu na ntangu kinama mosi ke basika na ndonga. Beto fwana sala kingolo-ngolo ntangu nionso na kuzitisa ndonga ya Mpeve.

<sup>50</sup> Mpe mu zolaka, samu na Nzambi, na suka yayi, ti beto longa diambu yayi na lukutakanu ya kieleka ya kubeluka ya nzutu, ti beto lenda bumba kitini yayi. . . kimvuka ya bantu yayi beto ke na yawu awa yina me vukana na yinzo yayi na suka yayi, kati ya ngwisani ya mutindu yayi, ti Mpeve-Santu lendaka tula konso kinama ya Nzutu, yina kele awa na suka yayi, na ngwisani ya mutindu yayi, na mutindu ti kubeluka ya nzutu mpe ya moyo ke salama na kintulumukina, kana beto bikala kaka na bisika ya beto.

<sup>51</sup> Ntangu yayi, mutindu mu tubaka na mbatukulu, mama yayi vwandaka na cancer yina Docteur Holbrook me katula. . . zolaka katula. Ntangu yayi, Nzambi yina salaka mwa makelele yina na nswalu nionso na lupitalu yina, mpe katulaka cancer yina kukondwa kubika kidimbu ya mputa, beno zaba ve ti Nzambi yina mosi kele awa? Kima mosi kaka Yandi ke na kuingila, ti makesa ya Yandi—ya Yandi kubaka kisika ya bawu, mutindu bambwetete, bawu baka bisika ya bawu.

<sup>52</sup> Ntangu yayi, beno zaba, beto me vwandaka na bamvita na bamvita, mpe bansangu ya bamvita? Mpe kana ntoto ke wumela, beto ke vwanda diaka na bamvita ya kulutila mingi. Kasi beno ke zabaka ti ya kieleka yawu kele kaka na bangolo zole na yinza ya muvimba? Na baluswaswanu yayi nionso kele na kati ya bayinsi, mpe baluswaswanu na kati ya mosi na yankaka, mpe nionso yina, na nsuka kele kaka na bangolo zole. Ya kele kaka na bangolo zole, mpe kele kaka na bimfumu zole; bangolo zole, mpe bimfumu zole. Yina yankaka, mwa bima ya fioti-fioti, kele ya kukangama na mosi ya bangolo yina. Mpe bangolo yina kele ngolo ya Nzambi mpe ngolo ya Satana. Yawu yina ke. . . Bamvita nionso, mubulu nionso, mambu nionso ke na kusalama, me twadisama mbala yankaka na ngolo ya Nzambi to na ngolo ya Satana, samu ya kele kaka na bangolo yina zole. Mpe ya kele ngolo ya luzingu mpe ngolo ya lufwa. Ntangu yayi, ya kele kaka na bangolo zole.

<sup>53</sup> Mpe Satana lenda kaka. . . Ngolo ya yandi, yina yandi kele na yawu, kele ngolo ya Nzambi yina me bebisama. Yawu kele ngolo ya kieleka ve. Yawu kele kubeba ya ngolo ya Nzambi, yina nionso Satana kele na yawu. Lufwa kele kubeba ya luzingu. Luvunu kele kaka kieleka yina me tubama na mutindu ya yimbi. Beno me mona? Pité kele diambu yina me salama na mutindu ya yimbi, diambu ya mbote me salama na mutindu ya yimbi. Beno me mona? Nionso yina Satana kele na yawu kele kima ya kubema, kasi yawu kele ngolo.

<sup>54</sup> Mpe, bubu yayi, beto me vwanda awa, mpe ngolo mosi to yankaka ke twadisa beto. Na yawu beto basisa yina ya yimbi. Beto baka bisika ya beto mutindu bambwetete ya mazulu.

<sup>55</sup> Mutindu Biblia me tuba, “Bambwetete yina me zimbana nzila ya bawu,” na kati ya Buku ya Jude, “bawu ke mwangisaka mavanga ya bawu ya nsoni.” Mpe beto zola vwanda ve bambwetete yina me zimbana nzila ya bawu; beto kukiyufula kana *yayi* kele mbote, beto kukiyufula kana *yina* kele mbote, beto ke kukiyufula kana yawu *ke* salama, beto kukiyufula kana . . . yinki mutindu yawu lenda vwanda. Beno zimbana nzila ve. Beno vwanda mutindu bambwetete yina ya mazulu, mutindu soda ya kieleka na kisika ya yandi ya kisalu. Beno vwanda kuna, na lukwikilu! Luzingu mpe lufwa.

<sup>56</sup> Ntangu yayi, makesa, kana makesa ya kieleka, kana yinsi mosi me kubama samu na kukwenda nwanisa yinsi yankaka, bawu fwana vwanda ntete mpe kutala yina kele mbote mpe yina kele yimbi, mpe kana bawu kele na makuki ya kukwenda nwanisa yinsi yina to ve. Yesu longaka yawu. Mpe kana bantu vwandaka sala yawu, kana bayinsi lendaka—lendaka vwanda, mpe kutelema mpe kubanza mambu yayi, balweka nionso zole, beto lendaka vwanda na bamvita ve.

<sup>57</sup> Ntangu yayi, beto ke mona ti, kana muntu kusala mutindu yina ve, kana bamfumu ya makesa ya yinsi kuvwanda ve, ntete, mpe bawu vwanda mpe bawu tala kana bawu kele ya kusungama, mpe mitifi mpe bikuma kele ya mbote, mpe kana bawu me fwana mpe bawu kele na ngolo ya kufwana samu na kununga makesa yina yankaka, kana ve ya kieleka bawu ke nunga ve.

<sup>58</sup> Ya kele kisika yina Général Custer salaka kifu ya yandi ya lufwa. Général Custer, na mutindu mu me bakula yawu, ya bakaka bantumunu ya luyalu, na kukota na kizunga ya ba-Sioux ve, samu yawu vwandaka nsungi mosi ya nsambulu samu na bawu. Yawu vwandaka nsungi mosi ya kusambila samu na bawu. Bawu vwandaka na feti. Kasi Custer lawukaka malafu, mpe yandi banzaka ti yandi lendaka sala yawu kaka. Yandi zolaka zabuka, ata ti yawu vwandaka bantumunu to bantumunu ve. Na yawu bawu bulaka masasi na bantu yayi kuzaba diambu ve, bawu bulaka bawu masasi. Mu banza ti yawu simbaka bayankaka kati ya bawu. Bawu vwandaka banongi, yina kwendaka kuna, samu na kusosa madia, samu na kudisa bantu ya bawu—ya bawu na ntangu bawu vwanda sambila. Mpe Custer, na kuzabuka, yandi monaka bawu, mpe yandi banzaka ti bawu vwandaka landa bantu ya bawu, mpe na yawu bawu bulaka masasi na banongi yina. Mpe banongi yayi tinaka, bawu vutukaka. Yinki bawu salaka? Bawu bakaka minduki ya bawu, mpe bawu vutukaka. Mpe yawu vwandaka nsuka ya Général Custer, samu yandi vwandaka ve samu na kubanza, ntete.

59 Yandi vwandaka na diambu ya kusala kuna ve. Yandi vwandaka na muswa ya kuvwanda kuna ve. Yandi pusaka ba-Indien katuka na Lweka ya Este, tii na Weste, na mutindu nionso. Mpe bawu salaka ngwisani, kasi yandi bukaka ngwisani yango. Mpe na ntangu yandi bukaka ngwisani yango, na manima yandi zimbisaka mvita.

60 Mpe na yawu makesa, ntete-ntete, na kukubama samu na bitumba ya kulutila nene, ntete-ntete, ba fwana vwanda na nsodolo, ya basoda. Ba fwana lwata bilele ya mvita. Ba fwana longusa bawu samu ya mvita.

61 Mpe mu ke kwikila ti bitumba ya kulutila nene yina ba me nwanaka ntete ve, yawu me kubama na kusalama. Mu ke kwikila ti Nzambi me sala nsodolo ya basoda ya Yandi. Mu ke kwikila ti Yandi me lwatisa bawu, mpe me longusa bawu. Mpe ba me yidika ndilu ya bitumba ntangu yayi, beto ke na kukubama samu na kubanda.

62 Bitumba yayi ya nene, yina ya ntete me nwanamaka ntete ve, bandaka na Zulu, Na ntangu Mikayelee mpe Bawanzio ya Yandi nwanisaka Lucifer na bawanzio ya yandi. Yawu bandaka ntete, bitumba ya ntete salamaka na Zulu. Na yawu, disumu kubandaka ve na zulu ya ntoto, yawu bandaka na Zulu.

63 Na manima yandi losamaka katuka na Zulu, ba basisaka yandi na Zulu, samu na kukwisa na zulu ya ntoto, mpe yandi bwaka na zulu ya bantu. Na yawu bitumba, ya bawanzio, kumaka bitumba ya bantu. Mpe Satana kwisaka samu na kubebisa bigangwa ya Nzambi, yina Nzambi salaka samu na Yandi mosi. Yandi, Satana, kwisaka samu na kubebisa yayi. Yawu yina vwandaka kikuma ya yandi, ya vwandaka ya kubebisa yawu. Na yawu bitumba bandaka awa na zulu ya ntoto, mpe yawu bandaka na kati ya beto, mpe yawu me kuma ngolo kubanda ntangu yina.

64 Ntangu yayi, na ntwala bitumba nionso kubanda mpenza, ba ke soolaka ntete kisika ya kukutana, to kisika ba ke nwana bitumba yango, kisika yina me ponama.

65 Na Mvita ya Ntete ya Yinza ya muvimba, bawu tulaka bawu mutindu yina, kisika ya muntu mosi ve mpe bisika yina bawu vwanda nwana. Mpe ya lombaka ti bawu vwanda na kisika yina bawu soolaka.

66 Mumbandu na ntangu Israel kwendaka nwanisa ba-Phillistin, yawu vwandaka na mongo mosi simu na simu sika wapi bawu kutanaka. Mpe kele na kisika yina Goliath basikaka mpe bokilaka makesa ya Israel. Kele kisika yina David kutanaka na yandi, na kati ya lubwaku, yandi zabukaka mwa masa yina vwandaka kulumuka kati-kati ya miongo yina zole, yandi lokutaka matadi.

<sup>67</sup> Ya fwana vwanda na kisika yina ba me soola. Mpe na kati ya yayi, kele na kisika ya kimvuka, kisika ya muntu mosi ve, mpe bawu nwanaka *awa* na kisika yayi. Bawu ke kwenda kaka ve, mosi ke nwana *awa*, mpe yankaka *kuna*, mpe me yina *kuna*. Kele na ndilu ya bitumba sika wapi bawu ke kutana mpe bawu ke meka bangolo ya bawu, sika wapi konso makesa ke meka ngolo ya yandi na ntwala ya makesa yankaka, na kisika ya kimvuka. Ntangu yayi, beno (beno simba) kondwa yayi ve.

<sup>68</sup> Na ntangu bitumba yayi ya nene bandaka na zulu ya ntoto, ya lombaka ti bawu vwanda na kisika ya kimvuka. Ya lombaka ti bawu vwanda na kisika yina bawu soolaka samu na kubanda bitumba, mpe sika wapi bitumba ke vwanda ngolo. Mpe kisika yango ya bitumba bandaka na kati ya mabanza ya muntu. Kele kisika yina bitumba yango ke bandaka. Mabanza ya muntu me soolama mutindu kisika ya bitumba, kisika yina yawu bandaka, mpe samu balukanu ke bakamaka na mabanza, na yintu. Ntangu yayi, bawu bandaka yawu na organisation mosi ve. Bawu bandaka yawu ata fioti ve na mwa diambu mosi ya mekanike. Yawu bandaka ata fioti ve na kisika yina. Mpamba ve, organisation yina lenda ata fioti ve, ata fioti ve kusala kisalu ya Nzambi, samu kisika ya bitumba, kisika beno fwana kutana na mbeni ya beno, kele na kati ya mabanza. Beno fwana sala nsodolo ya beno. Beno ke kutana na yawu.

<sup>69</sup> Mu zola ti mwana-kento yayi awa, yina ke na kubela mingi, kukondwa ve na kuwa yayi, na bukebi nionso.

<sup>70</sup> Balukanu ke bakamaka na mabanza, na yintu. Kele kisika yina Satana ke kutanaka na beno, mpe balukanu ke vwandaka, samu Nzambi salaka muntu mutindu yina.

<sup>71</sup> Ntangu yayi, mu me (kana beno talaka yina mu me sonika awa) sala mwa kroki mosi. Mu vwandaka na yawu awa ntama mingi ve, na . . . beto sadilaka yawu na tablo. Muntu me salamaka mutindu mosi na nkuna ya blé. Yawu kele mbuma. Mpe muntu kele mbuma. Na nzutu, beno kele mbuma ya tata na mama ya beno; mpe luzingu ke katukaka na tata, mpe nzutu ke katukaka na mama. Na yawu, nionso zole, kintwadi, diki mpe menga, ke vukana. Mpe na kati ya cellule ya menga kele na luzingu. Mpe yawu ke banda kuna na kati, na kuyela, samu na kusala mwana. Ntangu yayi, konso mbuma ke vwandaka na mpusu na nganda; na kati ya yawu kele nzutu; mpe na kati ya nzutu kele na germe ya luzingu. Mbote, beto me salamaka mutindu yina. Beto kele nzutu, moyo, na mpeve. Na nganda, nzutu, mpusu; na kati ya yawu, ngindu mpe nionso yina, kele moyo; mpe na kati ya moyo, kele na mpeve. Mpe mpeve ke yala nionso yankaka.

<sup>72</sup> Ntangu yayi, kana beno ke vwanda na ntangu beno ke vutuka na yinzo, mpe beno yema mwa baselekele tatu. Beno ke mona ti na nganda ya nzutu kele na ba-sense tanu na nzila ya yawu ya lenda kota na ngwisani na yawu, yawu kele kumona, ntomo,

kusimba, kuwa nsunga, kuwa. Ba-sense yina tanu ke yalaka nzutu ya muntu.

<sup>73</sup> Na kati ya nzutu kele na moyo, mpe moyo yango me twadisama na bangindu, konsiansi, lubambuku, mabanza, na bansatu. Yawu yina ke twadisaka moyo.

<sup>74</sup> Kasi, mpeve, ke vwandaka kaka na sense mosi. Mpeve. . . Oh, beto simba yawu mbote. Mpeve ke vwandaka na sense mosi, mpe sense yango kele, to ya ke yala yawu, ya ke lukwikilu to ntembe. Ya kieleka. Mpe kele kaka na nzila mosi na kukuma na yawu, yawu kele kimpwanza na kusoola. Beno lenda ndima ntembe to beno lenda ndima lukwikilu, to mosi yina beno zola kusadila. Yawu yina, Satana bandaka na kitini ya mfunu mingi, na kunata mpeve ya muntu na kutula ntembe na Ndinga ya Nzambi. Nzambi bandaka na kitini ya mfunu mingi, kutula Ndinga ya Yandi na kati ya mpeve yango. Yawu yina mpenza. Yawu yina ke salaka ksalu.

<sup>75</sup> Kana dibuundu yayi, kaka na ntangu yayi lendaka vukana, mpe kuvwanda kintwadi na mutindu ti bantu nionso lendaka vwanda na ntima mosi, ata ntembe mosi ve na mutindu nionso, ya ke vwanda diaka ve na muntu mosi ya kulemba na kati ya beto, na bamuniti tanu ke landa. Ya ke vwanda ve na muntu mosi awa yina kele na nsatu ya Mpeve-Santu kukondwa yandi kuzwa Yawu, kana beno lenda sungika diambu yango. Ntangu yayi, kele kuna bitumba bandaka, kuna na kati ya mabanza ya beno, kana beno zola.

<sup>76</sup> Beno bambuka moyo ntangu yayi, yawu ke diambu ya Science Chrétienne ve, ntangu yayi, ya lunungu ya mabanza na zulu ya bima yayi lenda simbama. Yawu kele ve. . . Mabanza ke ndimaka Luzingu, yina kele Ndinga ya Nzambi, mpe kele kuna Luzingu ke katukaka. Yawu kele kaka ve mabanza ya beno ke salaka yawu. Kasi, Ndinga ya Nzambi, yina me luta na nzila ya mabanza ya beno. Beno me mona? Yawu kele mabanza ve, mutindu Science Chrétienne ke tubaka yawu, lunungu ya mabanza na zulu ya bima yina lenda simbama. Ve. Ya ke mutindu yina ve.

<sup>77</sup> Kasi, mabanza ya beno ke ndimaka Yawu. Yawu ke kangaka Yawu. Yinki me twadisa mabanza ya beno? Mpeve ya beno. Mpe mpeve ya beno ke kangaka Ndinga ya Nzambi, mpe Luzingu ke vwandaka na kati ya Yawu. Yawu ke nataka Luzingu na kati ya beno. Oh, mpangi-bakala! Na ntangu kima yina ke kwisa, na ntangu Luzingu ke kulumuka na kati ya beno, na nzila yina, Ndinga ya Nzambi me monisama na kati ya beno. “Kana beno zinga na kati ya Munu, mpe Bandinga ya Munu ke zinga na kati ya beno, na yawu beno lomba nionso yina beno zola, mpe beno ke kuzwa yawu.”

<sup>78</sup> Na yawu yinki yawu ke salaka? Kubanda kuna na kati-kati ya ntima, ya zola tuba moyo, kubanda kuna, yawu ke disa



banzila nionso. Mpasi ya yawu kele ti, beto me telama *awa* na bantembe mingi, beto ke na kumeka na kundima yina kele *kuna* na nganda. Beno fwana sukisa yawu; mpe kulanda nzila yina na Ndinga ya kieleka ya Nzambi, na manina yawu ke basika, yawu mosi, na mutindu ya yawu mosi. Yina kele na kati. Yawu yina kele na mfunu, yina kele na kati.

Satana ke bandaka na kati samu yandi sala.

<sup>79</sup> Ntangu yayi, beno ke tuba, “Mu ke yibaka ve. Mu ke nwaka malafu ve. Mu ke salaka bima yayi ve.” Ya ke tala yawu ve.

<sup>80</sup> Beno me mona, yawu kele kati. Ata beno kele mbote yinki mutindu, ata mpe beno kele na bumuntu yinki mutindu, ata mpe beno kele na kieleka yinki mutindu, bima yina kele mbote mingi. Kasi Yesu tubaka, “Kana muntu me butuka mbala zole ve.” Beno me mona? Ya ke lomba kima mosi kusalama na kati. Kana ve, yawu kele kima yina bantu me sala, samu kuna na kati ya ntima ya beno beno ke na nsatu ya kusala yawu kaka. Yawu lenda vwanda kima ya bantu me sala ve. Yawu fwana vwanda kima ya kieleka.

<sup>81</sup> Mpe kele na bala-bala mosi kaka samu yawu kulumuka, mpe yawu kele nzila ya kimpwanza ya kusoola, ti yawu kota na kati ya moyo, na nzila ya mabanza. “Muntu kele mutindu kele mabanza ya yandi, yandi kele mutindu yina.” “Kana beno tuba na mongo yayi, ‘Katuka kuna,’ mpe beno tula ntembe ve na kati ya ntima ya beno, kasi beno kwikila ti yina beno me tuba ke salama, beno lenda kuzwa yina beno me tuba.” Beno me bakula yawu? Yawu yina mpenza. Beno me mona? Yawu yina kisika ya bitumba. Kana beno lenda banda kaka kisika yina, ntete.

<sup>82</sup> Beto ke vwandaka na ntima tiya-tiya ya kumona bima kusalama. Beto ke vwandaka na ntima tiya-tiya ya kusala diambu mosi samu na Nzambi. Mama yayi ya leke kele ve . . . ntima tiya-tiya, na ntembe ve, yandi kele na ntima tiya-tiya samu na kuzinga. Yandi zola vwanda na mavimpi ya mbote. Bayankaka kele awa, bawu zola vwanda na mavimpi ya mbote. Mpe na ntangu beto ke kuwa diambu yina, mutindu munganga yina, mvumbukulu ya bafwa, bima ya ngolo yina Nzambi ya beto me sala, na yawu beto kele na ntima tiya-tiya. Kasi diambu kele ti, beto ke na kumeka na kukuma na nzila ya ba-sense yango, samu na kukanga kima mosi awa, mumbandu konsiansi.

<sup>83</sup> Na yawu bantu mingi, na bambala mingi, me tendula Ndinga na mutindu ya yimbi. Bantu bakulaka munu na mutindu ya yimbi samu na yayi, samu mu ke salaka balubokilu na autel. Mu tubaka, “Mu vwanda zola mpenza ve kusala lubokilu na autel,” yina zola tuba ve ti beno lenda sala ve lubokilu na autel.

<sup>84</sup> Kasi muntu mosi ke simba muntu yankaka na diboko, yandi ke tuba, “Oh, Mpangi John, nge zaba? Munu na nge ke vwandaka bankalani bantangu nionso yayi. Kwisa awa na autel, fukama.” Yinki yandi ke na kusala? Kana mu zolaka vwanda na tablo ya

ndombe awa, mu lendaka talisa na beno yina yandi ke na kusala. Yandi ke na kumeka na kusala na kati ya moyo ya yandi, na nzila ya bansatu. Yina ke sala ve. Nzila yawu yina ve. Ya kieleka, yawu yina ve.

<sup>85</sup> Mbala yankaka yandi ke na kusala na (yinki?) diambu yina me lutaka, na kati ya sense ya moyo ya yandi. “Oh, Mpangi John, nge vwandaka na mama mosi ya mbote. Yandi me fwaka kubanda ntama.” Diambu yina me lutaka! Beno me mona? Beno lenda sala mutindu yina ve.

<sup>86</sup> Ya fwana kwisa na nzila yayi ya kimpwanza na kusoola. Nge, nge mosi, bika Ndinga ya Nzambi. . . Beno ke kwisa ve samu mama ya beno vwandaka kento mosi ya mbote. Beno ke kwisa ve samu beno kele nkalani ya mbote. Beno ke kwisa samu Nzambi me bokila beno na kukwisa, mpe beno ke ndima Yandi na nzila ya Ndinga ya Yandi. Ndinga yango zola tuba nionso. Ndinga yayi! Kana beno lenda katula bima nionso na nzila, konsiansi nionso, ba-sense nionso, mpe kubika kaka Ndinga kukota, Ndinga yango ke buta kaka yina me fwana.

<sup>87</sup> Awa, beno me mona yina me fika Yawu? Beto ke tuba, “Mbote, ntangu yayi,” beno ke tuba, “mbote, bima yayi, konsiansi mpe ba-sense, mpe nionso yina, ya ke na mfunu ve, Mpangi Branham?” Ya kieleka, ya ke na mfunu. Kasi kana beno bika Ndinga kukota, mpe beno fika Yawu na konsiansi, mpamba ve Yawu lenda yela ve; ya ke vwanda ndinga mosi ya kutengama.

<sup>88</sup> Beno me monaka ntete ve nkuna ya mbote ya disangu ba me kuna na ntoto, mpe kitini ya yinti mosi me kubwa na zulu ya yawu? Ya ke yela ya kutengama. Konso vinu yina, samu na nionso yina ke menaka, ya ke vwanda mutindu mosi, samu kima mosi me kanga yawu nzila.

<sup>89</sup> Mbote, yawu yina diambu na Lukwikilu ya beto ya ba-pentecotiste bubu yayi. Beto me bika bima mingi kukanga Yawu nzila, Lukwikilu yina ba me longusa na beto, Mpeve-Santu yina zingaka na kati ya beto. Beto me bika bima mingi, na kotalaka na muntu yankaka.

<sup>90</sup> Mpe diabulu ke mekaka ntangu nionso na kotalisa beno kifu ya muntu yankaka, kasi yandi ke meka na kunata beno ntama ya kimbangi ya kieleka yina kele ya kisina. Yandi ke talisa beno na muntu ya luvunu, mbala yankaka, yina me tambula kuna na kumekulaka kima mosi. Yandi me sala yawu ve, samu yandi vwandaka mekula kima mosi. Kasi kana yawu me katuka na yinto ya kieleka ya Ndinga ya Nzambi, “Zulu na ntoto ke luta, kasi Ndinga ya Munu lenda luta ve,” Yawu ke vwanda seko.

Nge me mona yawu, leke ya kento?

<sup>91</sup> Yawu fwana ndimama na kati ya mabanza, na manima ntima ke ndima Yawu. Na yawu Ndinga ya Nzambi ke kuma kieleka, na yawu ba-sense nionso ya moyo mpe ya nzutu me sukulama ya

muvimba na Mpeve-Santu. Na yawu sense ya beno ya Nzambi, konsiansi ya beno ya Nzambi, bima yina nionso kele ya Nzambi, ke kulumuka na kati ya beno. Kele na ntembe ve na mutindu nionso. Kima mosi lenda mata ve.

<sup>92</sup> Kima mosi ve lenda mata na kati ya mabanza, samu na kutuba, “Mbote, mu ke bambuka moyo ti Mademoiselle Jones mekaka kutula kivuvu na Nzambi, mpe Mademoiselle *Kingandi*. Mademoiselle Doe mekaka kutula kivuvu na Nzambi samu na kubeluka ya nzutu, kilumbu mosi, mpe yandi nungaka ve.” Beno me mona?

<sup>93</sup> Kasi kana ba me kombula nzila yango mpe ya me sukulama, mpe na kati ya me fuluka na Mpeve-Santu, yawu ke kwisa ata mpe na mabanza ve, ya ke na mfunu ve ya Mademoiselle Jones samu na yina yandi salaka. Yawu kele nge na Nzambi, kintwadi, mpe muntu yankaka ve kasi beno zole. Yawu yina. Ya kele bitumba ya nge. Fwa yandi na mbatukulu. Telemisa yandi kuna. Beno lenda baka ntangu ya yinda na bitumba ve. Ya kele, kutelemisa yandi kaka na ntangu yayi!

<sup>94</sup> Kana beno kwisa, mpe beno bumba balumbambuku mpe konsiansi yayi, mpe nionso, ya kubanza ti, “Mbote, mu lenda nunga ve. Ya lenda vwanda ya kusungama ve.” Beno sala yawu ve, na nionso.

<sup>95</sup> Beno yambula bima nionso, mpe beno zibula nzila, mpe beno tuba, “Nzambi, Ndinga ya Nge kele kieleka ya Kukonda nsuka, mpe Yawu kele samu na munu. Kana dibuundu ya muvimba kubwa, kana yinza ya muvimba kubwa, kasi mu lenda kubwa ve, samu mu me baka Ndinga ya Nge.” Tala bitumba. Diambu yawu yina.

<sup>96</sup> Samu na yinki Nzambi ya Ngolo nionso lendaka katula cancer na dibeke ya kento mosi, kukondwa kidimbu ya mputa, mpe ke bika mwana mosi kufwa kuna? Ve, tata.

<sup>97</sup> Mwana-kento mosi ya leke kwisaka awa, ntama mingi ve, ya lukolo ya bambuta. Mama ya yandi bokilaka munu na allo-allo, yandi tubaka, “Mpangi Branham, mwana ya munu ya kento kele na kimbevo ya Hodgkin.” Yawu kele cancer, na mutindu ya bivimbu. Baminganga me katula lésion na laka ya yandi, bawu tindaka yawu, yawu, mpe yawu vwandaka mpenza kimbevo ya Hodgkin.

<sup>98</sup> Na yawu yandi tubaka, “Lésion yina ke na kukwisa, mbala yankaka ya ke vwanda na ntima ya yandi. Na ntangu yina, ya ke vwanda mpasi samu na yandi.” Yandi tubaka, “Yandi kele ve. . . Na kulandila mutindu ya ba-lésion yango, yandi kele kaka, na mutindu nionso, na bangonda tatu, samu na kuzinga.”

<sup>99</sup> Mama tubaka, “Yinki mu ke sala? Mu vutula yandi na lukolo?”

<sup>100</sup> Yandi tubaka, “Bika yandi kwenda, samu yandi ke kwenda kaka na kintulumukina.” Mpe yandi tubaka, “Bika yandi kwenda kaka mpe yandi zinga luzingu ya mbote, mutindu yandi lenda zinga. Kutuba na yandi kima mosi ve.”

Na yawu mama yango tubaka na munu, “Yinki mu fwana sala?”

<sup>101</sup> Mu tubaka, “Nata yandi mpe tula yandi na ndonga ya bisambu.” Mpe mu tubaka, “Kwisa na yandi.” Mu waka nsatu mosi ya mutindu yankaka.

<sup>102</sup> Mpe na ntangu mwana-kento yango lutaka, na suka yina, na bikobo ya bleu, samu na maquillage, mpe mutindu ya ke nsalulu ya balukolo. Mpe—mpe mwana-kento ya fioti kulutaka. Mu zabaka ve nani yandi lendaka vwanda; yina vwanda bokila munu na allo-allo. Mu simbaka yandi na diboko. Mu tubaka, “Mbote, mpangi-kento.” Yandi vwandaka kuna. Ya vwandaka yandi. Kaka na mwa bantangu fioti, mu talaka mama ya yandi mpe mu monaka bawu nionso zole ya kukondwa Nzambi, ya kukondwa Klisto. Mu tubaka, “Yinki mutindu beno lenda vingila kubeluka ya nzutu na mutindu yina? Beno ke ndima Yesu Klisto mutindu Mvulusi ya beno?” Mu tubaka, “Beno lenda kwisa na baptistère awa samu beno baka mbotika na Nkumbu ya Yesu Klisto samu na lemvo ya masumu ya beno?”

Bawu tubaka, “Beto ke sala yawu.”

<sup>103</sup> Oh, beno zaba yina salamaka. Mbala yankaka kento yango me vwanda awa na suka yayi. Mingi na kati ya beno kuzaba diambu yango. Mpangi Mike Egan, mosi ya ba-administrateur awa, landilaka diambu yango. Bamvula yiya to tanu me luta. Bawu nataka mwana-kento yango na munganga, bawu monaka ata kidimbu ya kimbevo ya Hodgkin na kati ya yandi ve.

<sup>104</sup> Yinki vwandaka diambu? Ya lombaka ti yandi zibula nzila, ntete. Ya ke lomba kutula Soda, Mpeve-Santu, na ndilu ya bitumba, yina ke baka Ndinga ya Nzambi. Yandi kele Ndinga. Mpe Yandi me telama kuna, kele na kima mosi ve ke telemisa Yawu. Kima mosi ve lenda . . . Banzila nionso yankaka me kombama. Mutindu nzungu mosi ya ntama yina tiyo me kangama; kana beno tula tiya na kati, yawu ke pasuka. Diambu yawu yina Baklisto mingi me pasuka, ya ke samu ba me sukula banzila ve, bawu ke kwenda ve tii na kati. Ya ke lomba ti beno sukula yawu, konsiansi, lubambuku, bangindu, kutula nionso na lweka, mpe yawu banda na kati tii na nganda, na Ndinga ya Nzambi ya kukonda kuvukisa na kima mosi, Yawu yina kele Kieleka.

<sup>105</sup> Mambu ve kana mafunda kumi me kufwa na lweka *yayi*, bubu yayi, mu ke tula kivuvu; mafunda kumi kufwa na lweka *yina*, mbasi, mu ke tula kivuvu; yina ke sala na munu kima mosi ve. Mu kele muntu. Mu kele na kivuvu. Mu ke kwikila yawu. Mpe beto ke mona kuna ti, kana beto lenda zibula banzila ya

beto, kana beto lenda sala yawu, samu na kumona yawu. Beto ke mona ti *yayi* na *yina*, mpe *yayi* na *yina*, mafunda yankaka, ke na kusalaka kimbangi.

<sup>106</sup> Kasi diabulu ke meka na kuvutukisa kuna. Beno me mona, kana yandi lenda kota kuna, na mutindu nionso, yandi ke kotisa makesa ya beno na mubulu.

<sup>107</sup> Kana beno kele na ba-sense yayi, kumona, ntomo, kusimba, kuwa nsunga, mpe kuwa, yawu kele mbote mingi, kasi beno tula kivuvu na yawu ve kasi kaka kana yawu ke wisana na Ndinga. Yawu kele mbote mingi, kasi, kana yawu ke wisana na Ndinga ve, beno kuwa yawu ve. Ntangu yayi, bangindu, konsiansi, balubambuku, mabanza, mpe bansatu, yawu nionso kele mbote mingi kana yawu ke wisana na Ndinga. Kasi kana zola ya beno ke wisana na Ndinga ve, beno bika yawu. Beno ke sala mbote na kukatuka na kura mosi, na nswalu nionso. Beno me mona? Kana ngindu ya beno ke wisana ve na Ndinga, beno katula yawu. Ya kieleka. Masini. . . Kana lubambuku ya beno, kana bangindu ya beno, kana konsiansi ya beno, konso kima yina, me swasana na Yina kele na kati, beno bika yawu.

<sup>108</sup> Yinki beno kele na yawu na ntangu yina? Beno kele na systeme solaire. Alleluia! Yawu kele, Nzambi yina vwandisaka bambwetete na ndonga mpe tubaka, “Beno kangama kuna tii kuna mu ke bokila beno!” Bawu me bikala kuna. Kima mosi ve ke ningisa yawu. Na ntangu Nzambi lenda kuzwa muntu mosi na maboko ya Yandi, tii kuna yandi ke vwanda na ba-sense, konsiansi, bima nionso ya kusukulama mbote-mbote, tii kuna Nzambi ke kuma na manima ya yawu, na kati ya mpeve, ke vwanda na mpeve ya yimbi mosi ve na yinza ya muvimba lenda kotisa ntembe mosi kuna na kati. Ya kieleka.

Yandi ke kwisa pene-pene mpe ke tuba, “Nge ke kuwa mbote ve.”

<sup>109</sup> Beno ke vwanda ata na konsiansi mosi ve, ya mambu yina. Tiyo me kuma bunkete mingi ti, yawu ke boka, “Alleluia!” Echappement ke bula mwita, “Nkembo na Nzambi!” Yawu ke pesa nsemo, ya kieleka, ya kukondwa mvindu mpe na bunkete, samu Ndinga ya Nzambi kusala na nzila ya yawu, Ngolo ya Nzambi. Beno me mona? Yawu yina kima ya mfunu.

<sup>110</sup> Yawu yina kisika ya beno ya bitumba. Kisika ya beno ya bitumba kele awa na mbatukulu, awa na kati ya moyo, na kati ya mabanza ya beno yina ke zibuka. Mabanza kele mwelo ya moyo, mwelo ya mpeve, mu zola tuba. Mabanza ya beno ke zibuka mpe ke ndima mpeve, to yawu ke manga yawu. Beno lenda vwanda na mwa bakonsiansi, mwa bansatu, mwa ba-sensation, bima nionso yayi. Yina ke sala kima mosi ve. Ya ke kaka mwa ba-sensation mpe nionso yina. Kasi samu na yina ya kieleka, ya ke mabanza ya beno ke zibuka na yawu. Mabanza ya beno ke ndima to ke manga yawu. Ya ke mutindu yina, bankundi ya munu.

Nzambi, bika ti mosi ve na kati ya bawu kukondwa yawu.

<sup>111</sup> Beno me mona, ya ke mabanza ya beno yina ke zibula kielo; to yawu ke kanga kielo, mpe ke kuwa konsiansi ya beno, ke kuwa lubambuku ya beno, ke kuwa bansatu ya beno. Kasi na ntangu mabanza ya beno me kanga kielo na bima yayi, mpe yawu bika Nzambi, Mpeve ya Ndinga ya Yandi, kukota, Yawu ke basisa mvindu nionso na nganda. Ntembe nionso me kwenda. Boma nionso me kwenda. Konso sensation ya ntembe me kwenda. Konso nsatu me kwenda. Kima mosi ve ke vwanda kuna kasi Ndinga ya Nzambi, mpe Satana lenda nwanisa Yawu ve. Ve, tata. Yandi lenda nwanisa Yawu ve. Ntangu yayi, beto zaba ti yawu kele kieleka.

<sup>112</sup> Bitumba yayi me kuma ngolo kubanda na kilumbu ya disamba ya Eden, bitumba na kati ya mabanza ya muntu. Satana bandaka yawu. Yinki yandi salaka na ntangu yandi kutanaka na Eve? Yandi mangaka Ndinga ya Nzambi ve, kasi yandi swekaka Yawu. Yandi kangaka mwa banzila awa kisika mosi kuna. Yandi tubaka, “Kasi ya kieleka Nzambi...” Genese 3:1. Beno me mona? “Ya kieleka, Nzambi, bima nionso yayi yina Yandi—Yandi—Yandi silaka...” Yandi zabaka ti Ndinga vwandaka ya kieleka. Kasi yandi zabaka ti yandi lendaka kwisa kuna ve mpe kunganina Yawu kaka, mutindu yina, kasi yandi—yandi—yandi fikaka Yawu na sukadi.

<sup>113</sup> Mutindu mama vwanda sala samu na kupesa beto nkisi, mpe yandi vwanda meka na kutula jus ya malala na kati ya mafuta ya ricin. Oh, la la, ya ke mbote mingi na kubaka mafuta ya ricin kukondwa jus ya malala! Yina nionso kele luvunu! Beno me mona? Yandi... Ya lombaka ti beto vumbuka na mpimpa, mpe yandi vwanda pesa beto kerozene, samu na kimbevo ya bronchite. Mpe yandi vwanda tula kerozene, mpe yandi vwanda tula sukadi na zulu ya yawu; beno me mona, mwa luvunu. Kasi yawu vwanda tula mwa bambuma ya laka tiya-tiya, pene-pene, na ntangu yawu ke kulumuka, na ntangu sukadi me mana.

<sup>114</sup> Mbote, yawu ke mutindu yina, nkundi ya munu. Satana ke na kumeka na ku—kusala luvunu na yawu. Yandi ke meka na kutalisa beno kima mosi ya kulutula mbote, nzila ya kukondwa mpasi, manaka mosi ya mbote mingi. Kasi ya kele ve na manaka ya mbote mingi kulutula yina Nzambi tulaka kuna na mbatukulu, Ndinga ya Yandi. Beno kangama na Ndinga yayi. Beno simba Yawu. Beno bika Yawu simba beno. Beno bikala na Yawu. Yawu yina—yawu yina kele na mfunu.

<sup>115</sup> Bitumba kumaka ngolo na ntangu Eve zibulaka mabanza ya yandi, samu na kuwa ngindu ya yandi. Ya kotaka na nzila yina. Yawu kulumukaka na tiyo yina, ngindu ya yandi. Yandi, na kati ya moyo yandi, yandi banzaka.

<sup>116</sup> Meso ya yandi vwandaka mona. Yandi monaka nioka. Yandi vwandaka kitoko, kitoko, kitoko mingi kulutula bakala ya yandi.

Yandi vwandaka na mayele ya yimbi mingi kulutila baniama nionso ya bilanga, mpe yandi vwandaka mpenza bakala ya kitoko mingi kulutila bakala ya yandi. Ya monanaka mutindu niama mosi ya nene na mavimpi ya mbote me telema kuna. Yandi vwandaka nene mpenza! Mpe yandi vwanda meka na kutuba na yandi yinki mutindu kima yina vwandaka ya nene mpenza.

117 Mpe kima ya ntete yandi salaka, yandi zibulaka mabanza ya yandi. Mpe na ntangu yandi salaka mutindu yina, bangindu ya kimuntu kangaka yawu. “Kasi, ya ke zangula ntima mutindu yina ve?”

118 Yawu yina yandi ke na kusala na kento bubu yayi. Kento yina kele na mwa bakala mosi ya mawete, yandi ke mona bakala mosi ya ngolo, ya nene, na mavimpi ya mbote. Bakala yayi ke meka kuzibula bangindu ya yandi. Beno bambuka moyo, yina kele Satana. Yina kele diabulu. To, mosi na yankaka, bakala na ntwala ya kento, kento na ntwala ya bakala, yayi to yina. Yinki yandi ke salaka? Yandi ke sadilaka ngolo ya bangindu, na konsiansi to kima mosi, yandi ke banda na kusala na nzila yina.

119 Kasi beno pesa kisika ya ntete na Ndinga ya Nzambi. Bakala mosi lenda kwisa ve. . . Yandi lenda sumuka ve. . . Alleluia! Yawu yina. Ya me kwisila munu, kaka na ntangu yayi. Muntu lenda sumuka ve kana ntete yandi me tula ve Ndinga ya Nzambi na lweka. Yandi lenda ata *kusumuka* ve, ya zola tuba “kukondwa kukwikila,” kana yandi me bika ntete ve Ndinga ya Nzambi, na Ntwala ya Nzambi, yandi lenda sumuka ve.

120 Eve lendaka sumuka ve kana yandi tulaka ve Ndinga ya Nzambi na lweka, na kuzibulaka nzila ya bangindu ya yandi na nzila ya moyo ya yandi, mpe yandi bandaka na kubanza. “Kasi, ya kieleka. Bakala ya munu me tubaka na munu ata fioti ve mambu yayi, kasi mu ke kwikila ti nge. . . Yandi tubaka na munu ti mu lendaka sala yayi ve, kasi, nge zaba, nge me kumisa yawu ya kieleka mpe pwelele. Mu—mu ke kwikila ti ya lendaka vwandaka mbote, samu nge ke na kukumisa yawu ya kieleka samu na munu.” Beno me mona, kele kuna vwandaka bitumba ya ntete. Mpe, bitumba yina, me pesa nzila na bamvita yankaka nionso. Mpe ba-effusion nionso ya menga yina ke salamaka, yawu salamaka kuna na Eden. Yandi kwikilaka na Ndinga ya Nzambi ve.

121 Mpe kana mwa kitini ya Ndinga ya Nzambi yina bawu kwikilaka ve, pesaka muswa na bampasi yayi, yinki mutindu beto ke vutuka, na kukondwa kukwikila na Ndinga? Beno lenda sala mutindu yina ve. Beno kanga bima yina yankaka nionso, konsiansi, balubambuku, mpe beno tuba. . . bangindu, mpe bima yankaka nionso. “Beto ke losa bangindu.” Beto ke banza yawu ve, na mutindu nionso, kima mosi ve na nionso.

122 Beto ke ndima kaka Ndinga na kutulaka kivuvu ya beto na, “Nzambi tubaka yawu,” mpe ngwisani kele kati-kati ya nge na

Nzambi. Banzila nionso ke zibuka kati-kati ya nge na Nzambi, na ntangu yina.

<sup>123</sup> Bitumba yawu yina, yina ya ntete-ntete, na ndilu ya bitumba. Beto ke sadila ve calibre 22; beto baka bombe atomique. Beto sala kisalu mbote. Beto baka bombe atomique ya Nzambi. “Yinki yawu kele, Mpangi Branham?” L-u-k-w-i-k-i-l-u na Ndinga ya Yandi. Yawu yina bombe atomique ya Nzambi. Yawu ke basisa bimbevo mpe bampeve ya yimbi, na lweka ya kibakala mpe ya kikento. Yawu—yawu ke bebisa bawu kimakulu. Yawu ke swasikisa. . . Oh, yawu ke. . . Yawu ke bebisa mpenza. Yawu ke zenga na bitini-bitini kima yina nionso kele zitisa Nzambi ve. Na ntangu bombe yina ya lukwikilu ke kubwa kuna na kati, na Ndinga ya Nzambi na manima ya yawu, yawu ke basisa bampeve ya yimbi nionso, bimbevo nionso, maladi nionso.

<sup>124</sup> Beno ke tuba, “Ya kieleka, Mpangi Branham? Na yawu samu na yinki yawu ke sala yawu, na bamosi, kasi na bayankaka ve?”

<sup>125</sup> Yawu kele samu na nzila. Beno lenda tala na nganda mpe kumona yawu. Kasi beno fwana vwanda na yawu na kati *awa*, kutala na lweka yayi *awa*. Kasi *kuna* na nganda ve, kutala na kati; beno fwana vwanda na kati, samu na kutala na nganda. Beno me mona? Beno lenda kwisa ve na nzila ya ngindu. Beno lenda kwisa ve na nzila ya bima yayi yankaka. Beno fwana kwisa kuna kaka na nzila ya Nzambi, mbala mosi tii na moyo. Mpe yinki mutindu beno ke sala yawu? Yinki kele nzila ya nsuka?

<sup>126</sup> Ya ke ba-. . . tii kuna. Beno ke tuba, ba-sense, “Oh, mu—mu lenda simba yawu. Yinga, yawu yina. Uh-huh. Oh, mbala yankaka mu—mu ke wa nsunga ya yawu, to kima mosi. Bima yayi kele kuna. Yinga.” Kima yankaka, beno ke banza, “Mbote, yawu ke monana ti yandi fwana zaba yina ke na kutuba. Dokotolo me tuba ti mu lenda beluka ve. Ya fwana vwanda mutindu yina.” Beno me mona, kaka kisika yina beno kele—beno kele na kifu. Yina diabulu me telema kuna. Yina kele diabulu ke na kukotisa bima yina na kati ya beno. Beno kwikila yawu ve.

<sup>127</sup> “Alleluia! Ndinga ya Nzambi me tuba mu ke. . . ‘Na zulu ya bima nionso, mu zola ti nge toma na mavimpi.’ Ya kieleka.” Yinki mutindu beno lenda vwanda soda ya kieleka kuna? Beno me mona, “‘Mu zola ti nge toma na mavimpi.’”

<sup>128</sup> Yawu yina kuna, kaka kuna, banzila yina. Beno fwana kaka, kuzibula yawu. Beno luta kaka ve na lweka ya yawu.

<sup>129</sup> Na yawu kana Satana lenda kota kuna, kuluta na konsiansi mpe bima yayi nionso yankaka, na manima yandi ke kulumuka tii na kati ya moyo, na kati ya mabanza. Ntangu yayi, kana yandi lenda nata beno. . . Beno ke tala ata fioti ve—beno ke tala ata fioti ve na mosi ya bima yayi tii kuna beno ke bika yandi kota ntete *awa*. Ya ke lomba ti beno bika yandi kota. Na manima kana yandi kota, yandi ke baka luyalu. Na yawu yinki yandi ke sala? Yandi



ke banda na kusadila konsiansi. Yandi ke banda na kusadila *yayi*, yandi ke banda na kusadila *échappement yayi*. Yinki yawu kele? Kumona, ntomo, kusimba, kuwa nsunga, kuwa; bangindu, konsiansi, lubambuku, mabanza, bansatu. Yandi ke banda na kusadila mwa banzila yina nionso ya luswaswanu, kana kaka yandi me kota, na zulu ya *yayi* awa. Ya ke lomba ti yandi kwisa na mabanza ya beno, ntete, mpe ya ke lomba ti beno ndima yawu. Yawu lenda . . . Beno kuwa. Yawu lenda bula beno, kasi yawu lenda simba beno ve kana beno ndima yawu ve.

<sup>130</sup> Ntangu Satana kwisaka pene-pene na Eve, mpe yandi tubaka, “Nge zaba, mbuma kele kitoko,” yandi telemaka mwa ntangu fioti. Oh, kele kisika yina yandi salaka kifu, ntangu yandi telemaka mwa ntangu fioti.

<sup>131</sup> Beno telema ve samu na konso kima yina. Beno kele na Nsangu mosi. Yesu ke zinga. Nzambi kele Munganga. Yawu yina Nsangu. Beno telema ve samu na konso kima yina, dibanza mosi ve, kima yankaka ve.

<sup>132</sup> Kasi yandi telemaka na mwa ntangu fioti. Yawu kele ntangu yina Satana kotaka mbala mosi na mabanza ya yandi. Yandi tubaka, “Mbote, yawu ke na kuwakana mbote.” Oh, beno sala yawu ve. Beno baka kaka yina Nzambi tubaka.

<sup>133</sup> Abraham, yinki lendaka salama kana yandi lendaka telema samu kubanza, na ntangu Yandi tubaka na yandi ti yandi ke kuzwa bébé na nzila ya Sarah, mpe yandi vwandaka na bamvula makumi sambanu na tanu mpe yandi na bamvula makumi sambwadi na tanu? Mpe na ntangu yandi kumaka na bamvula nkama mosi, mpe yandi vwandaka—mpe yandi vwandaka na bamvula makumi yivwa, yandi, kuna diaka, yandi—yandi—yandi ndimaka ti Ndinga ya Nzambi vwandaka ya kieleka. Mpe yandi bokilaka bima yina, yina vwandaka ve, mutindu ti yawu vwandaka. Beno me mona? Yandi . . . Ata mpe kivuvu, kivuvu mosi vwandaka? Ata mpe kivuvu yandi sadilaka yawu ve.

<sup>134</sup> “Mbote,” beno ke tuba, “mu banza ti mu lenda kuma mbote. Mu banza ti mu ke kuma mbote. Mu banza ti mu ke kuzwa Mpeve-Santu. Mu banza ti mu kele Muklisto. Mu banza ti mu ke sala *yayi*.” Beno zola yawu ve.

<sup>135</sup> Abraham talaka na yawu ata fioti ve. Amen. “Kukondwa kivuvu, yandi kwikilaka kaka na Ndinga ya Nzambi.” Lukwikilu kele na zulu ya kivuvu. Lukwikilu ke katuka *awa*, na kati. Lukwikilu ke katuka *awa*.

<sup>136</sup> Yinki mutindu yawu ke kota? Na nzila ya mabanza, na kielo yayi—yayi, ndilu ya bitumba kele kuna.

<sup>137</sup> Ntangu yayi, ntangu beno me kubama na ndonga ya bitumba! Ntangu yayi, diabulu me vwanda pene-pene ya konso ntima, na suka yayi. Ya me vwanda pene-pene, ya ntima ya mwana-kento yayi. Yandi me vwanda pene-pene ya bantima ya

beno. Yandi me vwanda bisika nionso kuna. Yandi ke na kutuba, “Oh, mu monaka nge kumeka na ntwala. Mu me waka yawu ntete na ntwala.”

<sup>138</sup> Beno basisa yandi. Yimani. Beno basisa yandi. Yinki Biblia me tuba awa, kisika beto me tanga? “Basisa yandi.” Ya kieleka. “Basisa yandi.” Beto me longusama.

<sup>139</sup> Mu ke banzaka, “Yinki kele diambu ya beto balongi?” Mu ke kukiyufula wapi mutindu ya malongi beto me baka.

<sup>140</sup> Nzambi ke na kupesa bantu mayele samu na bitumba yayi ya nene. Mathieu 24 me tuba kuna, mpe Daniel 12, me tuba, “Ya ke vwanda na ntangu ya mpasi, mutindu ya me vwandaka ntete ve na zulu ya ntoto.” Mpe beto ke na kuzinga na ntangu yango, ntangu nkikulu, mpe malongi ya lukolo, mpe nionso, me fika Ndinga ya Nzambi, mpe ya me kota na bangindu mpe nionso yina. Bitumba kele ntangu yayi. Nani ke telega ngwi? Alleluia! Bitumba me kuma pene-pene na kubanda. Beto me telega na ndonga ya bitumba. Beno tala mbeni yina ya nene beto kele na yandi kuna.

<sup>141</sup> Nani ke vwanda mutindu mosi na David? Yandi tubaka, “Beno me telega kuna mpe beno ke bika Phillistin yayi me bakaka ve nzengolo ya kibakala kutula ntembe na makesa ya Nzambi ya moyo? Mu ke kwenda nwanisa yandi.” Amen. Nzambi ke na nsatu ya babakala na bakento na suka yayi yina lenda telega mpe kutuba, “Mu ke baka Mfumu na Ndinga ya Yandi.” Amen. Mambu ve konso kubwa yina vwandaka, to ya vwandaka na yayi na yina, mpe yina muntu yina salaka. Yina ke sala kima mosi ve. Beno ba-Saül, mpe nionso yina, kana beno kele na kubanga yandi, beno vutuka na bisika ya beno. Kasi, makesa ya Nzambi ke kwenda na ntwala, amen; babakala ya kikesa, babakala ya—ya—ya lukwikilu, babakala ya ngolo, babakala ya lubakusu. Bawu ke na nsatu ya kuvwanda na mayele ve. Bawu ke na nsatu ya kulonguka ve. Bawu ke na nsatu ya kuvwanda banzila. Nzambi ke baka mwa banzila yina.

<sup>142</sup> Yandi telemaka na mwa ntangu fioti, samu na kubanza, yandi tubaka, “Mbote, ntangu yayi, beto tala.” Mbote, mutindu mosi, yinki kana . . .

<sup>143</sup> Mama yayi ya leke, na suka yayi, na ntembe ve ti dokotolo me tuba na yandi, yandi me kuma pene-pene ya nsuka ya nzila, “Kima mosi lenda salama ve.” Mbote, ntangu yayi, yina kele dokotolo. Mu ke bedisa yandi ve. Bakala yina kele muntu ya kulonguka. Yandi ke na kumona ti kimbevo me nunga nzutu ya mwana. Yawu me lutila yandi. Yandi kele na nkisi ve yina ke sukisa yawu.

<sup>144</sup> Cancer yayi mpe lendaka nunga kento yina; ya kieleka, lufwa me nunga bébé yina; kasi Kapitene ya beto ya Mbuta, alleluia, ya makesa yayi, Yandi kele mvumbukulu mpe Luzingu. Kima mosi ve lenda nunga Yandi. Alleluia!

<sup>145</sup> Mayele ya makesa ke vwandaka na ba-kapitene ya yawu, ngangu. Rommel, na Allemagne, vwandaka mayele ya Allemagne; Hitler ve. Rommel! Ya kieleka. Eisenhower! Basoda ya babakala! Patton! Bantu yina vwandaka na ndilu, yawu vwanda tala na ntumunu yina bawu pesaka. Beno landa kapitene ya beno, kana yandi kele général ya kieleka. Kana yandi kele ya kieleka, kana yandi kele general ya bambwetete yiya, kana yandi me siamisama, kana yandi me siamisama ti yandi kele ya kieleka, beno landa yandi. Ata ti yawu ke monana na kifu, samu na beno, beno kwenda na ndilu. Beno sala mutindu yandi me tuba na beno.

<sup>146</sup> Alleluia! Beto kele na Général ya bambwetete tanu, ba ke sonikaka yawu Y-e-s-u [na kingelesi: J-e-s-u-s—Mu.], yandi ke tula bambwetete tanu na zulu ya beto, l-u-k-w-i-k-i-l-u [f-a-i-t-h]. Yandi me zimbisaka bitumba ata fioti ve. Alleluia! Yandi nungaka lufwa, difelo, na ntoni. Beno basisa bampeve ya yimbi na nzila. Yandi kele Kapitene ya nene ya Mbuta. Na yawu, diabulu ke zaba diambu mosi ve.

<sup>147</sup> Bitumba ya kulutila nene yina ba me nwanaka ntete ve, me kubama ntangu yayi. Ya kieleka, yawu ke mutindu yina. Oh! Alleluia!

<sup>148</sup> Kana mu banza yawu! Na ntangu mu telemaka mpe talaka Yandi ke sala bima, kumona Yandi ke monikisa bima, kutendula bima, kutuba, “Yawu ke vwanda mutindu *yayi* mpe mutindu *yina*,” tala yawu yina! Oh, tala *awa*, mpe tuba, “Nani kele Kapitene yayi ya mbuta?” Oh, mu ke tala ve samu na kumona kana ya ke Dokotolo *Kingandi*. Mu ke tala yina Kapitene me tuba. “Yandi ke Kapitene ya mpulusu ya beto.” Alleluia! Yinki kele mpulusu? Kubika! Nkembo! “Yandi ke Kapitene ya kubika ya beto.”

<sup>149</sup> Ngunga ya nene ya kubanda bitumba me kuma pene-pene. Alleluia! Soda, na binwaninu ya beno yina ke ngenga, batinta ya beno ke pepa! Lukwikilu mpe ntembe me kubama na ndonga ya bitumba, na kati ya tabernacle yayi, na suka yayi; ntembe na lweka mosi, lukwikilu na lweka yankaka. Basoda, beno vwanda na kisika ya beno ya kisalu. Alleluia! Kapitene ya beto, Mbwetete ya Suka, ke na kutwadisa. Yandi lenda vutuka na manima ata fioti ve. Yandi zaba (ata fioti ve) mpova yayi kuvutukisa na manima. Yandi fwana vutukisa na manima ve. Amen. Ya kieleka.

<sup>150</sup> Bitumba ya kulutila nene yina ba me nwanaka ntete ve, yawu ke na kusalama awa na ntangu yayi, yinga, tata, na kati ya luzingu na lufwa, na kati ya kimbevo na mavimpi, na kati ya lukwikilu na ntembe, oh, la la, na kati ya kimpwanza na kimpika. Bitumba ke na kulandana! Beno ngengisa makonga ya beno, basoda. Beno yidika mbote-mbote kinwaninu ya beno.

Nzambi ke na kukubika basoda ya Yandi. Amen. Nzambi ke na kupakula makesa ya Yandi.

151 Amerika ke lwatisaka basoda ya yandi na nionso yina ya mbote bawu fwana lwatisa bawu: bayimpu ya kisengo, na binwaninu, mpe nionso yina bawu kele na yawu, na batomabilu ya bitumba, nionso yina bawu ke tambulaka na yawu.

152 Nzambi ke lwatisaka makesa ya Yandi. Alleluia! Wapi mutindu ya bisadulu beto ke sadilaka? Mpeve ya Mbele, Ndinga ya Nzambi! Amen! “Ndinga ya Nzambi me lutila meno mbele yina kele na meno na balweka zole,” ba-Hebreux 4, “ya ke kotaka na kati ya mikwa, mpe na mafuta yina kele na kati ya mikwa, yawu ke Swasikisaka mpe yina kele na kati ya mabanza.” Ndinga ya Nzambi! Kukwikila Ndinga ya Yandi, mpe yina kele mutindu ya binwaninu Nzambi kele na yawu.

153 Yawu yina Yandi pesaka na Eve samu ti yandi nwana na yawu. Yandi bukaka kinwaninu ya yandi. Yinki mutindu yandi salaka? Yandi zibulaka mabanza ya yandi na bangindu. Beno banza ve na Ndinga ya Nzambi. Ya ke na kima ya kubanza na yawu ve. Beno . . . Yawu ke kaka Ndinga ya Nzambi. Ya kele ve—ya kele ve na ntembe samu na Yawu. Yawu kele na ngindu mosi ve samu na Yawu. Yawu kele Ndinga ya Nzambi. Yawu ke sukisa diambu. Na yawu yimeni. Yawu ke sukisa diambu kimakulu.

154 Nge me mona yina mu zola tuba, cherie? [Mpangi-kento ya mbevo me tuba, “Amen.”—Mu.] Yawu kele Ndinga ya Nzambi. Nzambi silaka yawu. Nzambi me tuba mutindu yina.

155 Bawu tubaka na Abraham, “Yinki mutindu nge me zaba ti nge ke kuzwa bébé yango?”

“Nzambi me tuba mutindu yina.” Yina sukisaka diambu.

“Mbote, samu na yinki nge me kuzwa yandi ve?”

156 “Mu zaba ve yinki ntangu mu ke kuzwa yandi, kasi mu ke kuzwa yandi. Nzambi tubaka yawu. Yina ke telemisa munu ata fioti ve.” Yandi boki- . . .

157 “Samu na yinki nge ke vutuka ve na yinzo ya nge, kisika nge katukaka?”

158 “Ya ke lomba ti mu vwanda kizieti mpe nzenza na yinsi yayi.” Amen! . . .? . . . “Nzambi pesaka nsilulu. Nzambi ke pesa bébé yango kaka na yinsi yayi sika wapi Yandi tindaka munu.” Alleluia!

159 Nzambi ke belusa nge kaka na atmosphere yayi ya Mpeve-Santu, sika wapi Yandi tindaka nge. Nzambi ke pesa beno yawu. Beno kwikila yawu kaka. Amen. Beno zibula batiyo ya moyo mpe ya nzutu, ba-sense, mpe konsiansi, mpe beno bika kaka Bandinga ya Nzambi kukota ntete, kuyala mabanza. Yawu yina kisika ya bitumba.

160 Beno tuba ve ti, “Mbote, kana mu lendaka simba yawu, kana mu lendaka simba nkembo ya Nzambi ke kulumuka! Oh!” Ya ke na kima ya kusala na yawu ve; kima mosi ve.

161 Beno zibula mabanza ya beno. Yawu yina kisika ya bitumba. Kele kuna ba ke kubamaka na ndilu ya bitumba, kele awa na ndilu, mabanza ya beno. Beno zibula yawu, mpe beno tuba, “Munu. . . Ntembe nionso, mu ke tula ntembe na bantembe ya munu.” Amen. “Mu ke na kutula ntembe na bantembe ya munu na ntangu yayi. Mu ke kwikila Ndinga ya Nzambi. Munu yayi, Satana.” Kima mosi ke salama. Ya kieleka, mutindu yina. Yinga, tata.

162 Yandi ke pakulaka misadi ya Yandi na Mpeve ya Yandi. Yandi ke tinda bawanzio ya yandi. Bantu ke seka yawu, mbala yankaka, ya “bawanzio.” Mu ke—mu ke baka kima mosi awa na beno, na mwa ntangu fioti. Beto baka ba-Hebreux, na mwa ntangu fioti. Ba-Hebreux kapu 4, kapu 4, mpe beto. . . Mu zola tuba, kapu ya 1 ya ba-Hebreux, mpe beto baka nzila ya 14.

Bampeve yayi nionso *kele ve na kisalu, tindamaka na . . . ba tindaka bawu samu na kusadisa bayina fwana kuzwa mpulusu?*

*. . . nani na kati ya bawanzio yandi tubaka . . . Vwanda na diboko ya munu ya kibakala . . . ?*

*. . . bawanzio nionso ya Nzambi . . .*

163 Ntangu yayi, Biblia ke vutuka mpe ke tuba na beto awa, ti Nzambi ke tindaka bawanzio ya yandi. Nkembo! Bawu kele banani? “Bampeve yayi kele na kisalu.” Nkembo! Bampeve yayi kele na kisalu, ba me tinda bawu (wapi?) na Ntwala ya Nzambi. Samu na kusala yinki? Samu na Kulonga Ndinga ya Yandi. Amen! Bawu ke longa ve mwa théologie mosi ya mwa kimvuka mosi ya denomination, kasi kulonga Ndinga ya Yandi. Yawu yina. “Bampeve yayi kele na kisalu, yina ba me tinda.”

164 Yinki mutindu kuzaba ti yawu kele bawu? Biblia me tuba, ti, “Ndinga ya Mfumu kwisaka na baprofete.” Ya kieleka? Bawanzio yayi ke longaka Ndinga ya Yandi, na nzila ya Mpeve ya Yandi; bawu ke longaka Ndinga, na nzila ya Mpeve-Santu. Mpe Mpeve na Ndinga kwisaka na baprofete, mpe baprofete vwandaka na Ndinga ya Nzambi. Kikuma yawu yina bawu lendaka sala bimangu yina bawu salaka. Yawu vwandaka muntu ve; yawu vwandaka Mpeve ya Nzambi na kati ya muntu, Mpeve ya Klisto na kati ya muntu. Samu Ndinga ya Nzambi. . . Yinki yandi salaka? Yandi sukulaka banzila nionso. Nzambi me soola yandi, mpe yandi me pakula yandi na Mpeve-Santu. Mpe yawu vwandaka yandi ve. Yandi lendaka sala kima mosi ve tii kuna yandi monaka yawu na vision. Elie tubaka, na zulu ya Mongo Carmel, “Mu me sala nionso yayi na lutumu ya Nge. Ntangu yayi, Mfumu, bika bawu zaba ti Nge kele Nzambi.” Oh, nkembo na Nzambi!

<sup>165</sup> Mu me monaka yawu na bambala mingi, na ntangu beno ke mona Mpeve ya Nzambi ke kulumuka kisika mosi, mpe kisika yango kuvwanda na nsi ya kupakulama! Kana mwa kimvuka yayi na suka yayi awa, lendaka baka dibanza yayi awa, kukatula bantembe nionso na nzila! Yinki mutindu beno lendaka tula diaka ntembe, na ntangu beno ke mona bamvumbi—bamvumbi ke na kuvumbuka na lufwa, bankonzo ke na kutambula, bampofu ke na kumona, bifwa-makutu ke na kuwa?

<sup>166</sup> Wanzio ya Mfumu, ata mpe foto ya Yandi ke na kudiembela awa na kibaka, na yawu bantu ya mayele me vwalangana, bisika nionso. Yinki Yandi ke sala? Yandi ke kangama kaka na Ndinga. Amen! Yandi ke zenga bampeve nionso ya yimbi. Yinga, Yandi ke sala yawu. Yinki Yawu kele? “Bampeve yayi kele na kusalu, yina ba me tinda na Ntwala ya Nzambi,” samu na kupakula bayina ke longaka Ndinga, bayina ke kangamaka na Ndinga. Mpe Yandi ke siamisa Ndinga na bidimbu yina ke landa yawu, ke nata Yesu mutindu mosi mazono, bubu yayi, mpe kukonda nsuka. Yandi yina.

<sup>167</sup> Yinki mutindu beto lenda tula ntembe, na ntangu Yandi me siamisa na science, na bima, na kimpeve, na bidimbu yina nionso lenda talisama, Yandi me talisa yawu *awa*?

<sup>168</sup> Yinki kele diambu? Yawu kele na kati ya mabanza ya beto. Beto ke kotisa kima yango na mabanza ya beto, na kutubaka, “Mbote, ntangu yayi, mu zaba ve kana yawu lenda vwanda to ve. Mbala yankaka, kana mu kuwa mbote mingi mbasi.” Oh, ya ke na kima ya kusala na yawu ve.

<sup>169</sup> Mutindu mu ke tubaka yawu mbala na mbala, mbala yankaka Abraham tubaka na Sara . . . Yandi vwanda me luta mvula ya—ya kuvwanda kento. Beno zaba yina mu zola tuba; ntangu ya yandi ya luzingu, bilumbu ya yandi makumi zole na nana. Beno me mona, yandi vwandaka na bamvula makumi sambanu na tanu. Yandi lutaka yawu mpenza, kubanda bamvula kumi na tanu, makumi zole. Mpe yandi tubaka na yandi, mbala yankaka, mwa bilumbu na ntwala, yandi tubaka, “Nge ke kuwa mwa nsobolo fioti, cherie?”

“Ata mwa nsobolo ve.”

<sup>170</sup> “Yina ke sala kima mosi ve. Beto ke kwenda kaka na ntwala, na mutindu nionso. Mbote, ntangu yayi, kana nge kuma diaka kento ya ntwenia, beto zaba, na nzila ya menga yina ya luzingu, mbote, na yawu, beto ke mona kuna ti yawu ke tanina bébé na mpasi, mpe bima nionso ke vwanda mbote mingi. Ntangu yayi, nge me kuwa ata nsobolo mosi ve bubu yayi? Ya me luta ngonda mosi kubanda Yandi silaka munu. Nge me kuwa ata nsobolo mosi ve, cherie?”

<sup>171</sup> “Ata mwa nsobolo mosi ve, Abraham. Kele na kidimbu ya kima mosi ve. Mu—mu ke kaka mutindu mu—mu vwandaka na mwa bamvula me luta. Ata mwa nsobolo mosi kele ve.”

“Nkembo na Nzambi! Beto ke kuzwa yandi, na mutindu nionso.”

172 “Nge zola tuba, Abraham, na zulu ya . . . Tala, kana Yandi silaka nge, ya kieleka Yandi lendaka pesa beto kidimbu ya mutindu *yayi*. Ya kieleka Yandi lendaka pesa beto kidimbu mosi.” Huh! Alleluia!

173 “Nsungi mosi ya kulemba mpe ya bizumba ke sosa bidimbu.” Ya kieleka. Yandi vwandaka na kidimbu mosi. Yinki yawu vwandaka? Ndinga ya Nzambi. Yawu yina vwandaka kidimbu.

174 Yinki mutindu Nzambi lendaka belusa mwana yayi? Ndinga ya Nzambi me tuba mutindu yina; kana munu kuwa sensation, to sensation ve. Kana munu . . . Mu ke kipe ve yina ke salama, Nzambi me tuba yawu. Yawu ke sukisa diambu.

175 Abraham tubaka, “Lokuta ba-bonnet ya nge mpe bima nionso, beto ke katuka na yinsi yayi.”

“Wapi nge ke kwenda?”

176 “Mu zaba ve.” Amen. “Kasi, beto ke kwenda, na mutindu nionso. Beto kwenda!” Bawu kangaka bifunda mpe kwendaka. Alleluia! Yina ke Ndinga ya kieleka ya Nzambi. Yinki vwandaka na ntuala ya yandi? Nsilulu ya Nzambi, Ndinga ya Nzambi. “Beto ke kuzwa yandi.”

177 “Kabwana na bantu ya nge, Abraham. Bawu kele, kikuma ya yawu kele ti, bawu kele bantu ya ntembe mpe mimpani. Bawu ke kotisa nge na mambu ya bawu. Basika kuna. Kabwana nge mosi, mpe zinga samu na Munu.” Yinki yina? “Bika konsiansi ya nge mpe ba-sense na manima ya nge, mutindu yina. Zibula mabanza ya nge, mpe bambuka moyo, yawu kele Munu. Kwisa, zinga na Munu.” Amen.

178 Nzambi ke na kubokilaka konso Mbuma ya Abraham, na suka yayi, samu na luzingu ya mutindu yina. Bitumba ya nene kele na kulandana, ntangu yayi, bisika nionso na yinza. Nzambi zola ti bana ya Yandi kukabwana bawu mosi na yinki? Kumona, ntomo, kusimba, kuwa nsunga, kuwa; bangindu, konsiansi, balubambuku, dibanza, bansatu; bima nionso. Bawu zibula mabanza ya bawu mpe bawu bika Ndinga kukota, mpe bawu tambula na Ndinga. Tala soda ya kieleka.

179 Tala mutindu bambwetete ke vwandaka. Systeme solaire me sobaka ve; zodiaque. Mbwetete ya suka ke basikaka na kisika ya yawu ya kusalu, na konso suka, ya kieleka kaka mutindu mosi yawu salaka na ntangu ntoto salamaka. Mbwetete ya nkokila ke vwandaka na kisika ya yawu; bambwetete nionso. Petite Ourse, na ntangu ya nsungi, yawu ke kaka kisika yawu lendaka vwanda. Mbwetete ya Nord ke telema kuna ntangu nionso mpe ke ningana ata fioti ve. Alleluia! Bima nionso ke balukaka pene-pene ya Mbwetete ya Nord, yina yankaka nionso, samu yawu kele na kati-kati ya ntoto.

180 Yina kele Klisto. Amen. Yandi me telema kuna, yandi ke tuma makesa ya Yandi mutindu Kapitene ya nene.

181 Mutindu Moise na zulu ya mongo na maboko ya yandi na zulu, mpe Israel vwandaka nwana, samu na kupasula nzila, mpe yandi telemaka kuna na maboko ya yandi na zulu. Yandi telemaka kuna na maboko ya yandi na zulu tii na kudinda ya mwini. Ya lombaka ti bawu simba maboko ya yandi samu yawu vwanda na zulu. Yina vwandaka Moise.

182 Yandi vwandaka kivudi ya Klisto. Samu na kundima ti maboko ya Yandi vwandaka na zulu, ba komaka maboko ya Yandi na zulu ya kulunsi. Alleluia! Mpe Yandi me mata bibaka ya nene ya Nkembo, bubu yayi, na bilele ya Yandi ya Menga na ntwala ya Nzambi, na diboko ya kibakala ya Kimfumu ya Yandi Kuna. Mpe bitumba, konso soda, ke pasula nzila ya yandi. Mu ke kipe ve yina ke salama; na Ndinga ya Nzambi, yandi ke pasula nzila tii na kimpwanza. Amen.

183 Mutindu nsusu na kati ya diki, yinki ke salama kana yandi ke banga na kutala na nganda? Yinki ke salama kana yandi ke banga na kubula yinwa ya yandi na diki? Yinki ke salama kana mwa nsusu na kati ya diki, mwa ndeke yayi ya fioti, vwandaka na wonga ya kubula mpusu ya diki? Yinki ke salama kana yandi lendaka kuwa ndinga mosi na nganda, ke tuba, “Kubula ve mpusu ya diki yina, nge lendaka kukilwadisa?” Kasi nkadulu ya yawu, na kati ya ndeke, ke tuba na yandi, “Bula yinwa! Sala dibulu mosi na kati ya yawu.”

184 Beno bika ba-organisation nionso ya ntama kutuba, “Bilumbu ya bimangu me lutaka. Nge ke kukilwadisa. Nge ke kota na bufanatiki.”

185 Beno bula yinwa na mpusu ya diki, na ngolo nionso. Alleluia! “Satana, katuka awa! Mu ke basika awa.” Yawu yina. “Mu ke lala awa, diaka ve. Mu ke vwanda awa, diaka ve. Mu ke vwanda diaka ve na kisika yayi ya ntama ya diabulu. Mu ke pasula nzila ya munu, na suka yayi. Amen. Mu kele mpongo.” Amen! Alleluia!

186 Kasi mwa mpongo yina ya ntama, nkingu ya kuvutuka na manima kuna mutindu marteau mosi, yandi ke bula yinwa na mpusu yina ya diki. Ata yinki mutindu mpusu ya diki vwandaka ngolo, yandi bulaka kaka yinwa tii kuna yandi basika na yawu. Kima ya ntete beno zaba, na yawu, yandi lendaka bula mapapu ya yandi mwa fioti. Yandi vwandaka mbote mingi.

187 Beno bula yinwa ya beno samu na kubasika. Ya kieleka. Yinki mutindu nge ke sala yawu? Na kubebisaka yawu na, “MUTINDU ME TUBA MFUMU. MUTINDU ME TUBA MFUMU. MUTINDU ME TUBA MFUMU.” Na kumanisa, beno ke banda na kuwa mupepe ya madidi. “MUTINDU ME TUBA MFUMU.” Yintu ya beno me basika na mpusu ya diki.



“MUTINDU ME TUBA MFUMU.” Beno pusa ngolo ntangu yayi, beno ke basika!

<sup>188</sup> Yandi ke vutuka diaka ve na mpusu ya diki. Amen. Yandi kele na kimpwanza. Oh, la la! Kana kaka Ndinga yayi me vwanda, ya me luta ba-sense yina nionso mpe bakonsiansi mpe bima nionso, samu na kuvwanda *awa*, mpe mabanza me zibuka samu na kubika Yawu kukota. O Nzambi, wa mawa! Kima mosi diaka ve ke tula yawu na kimpika. Beno kele na kimpwanza. Yandi yina Mwana me tula na kimpwanza yandi me basika na mpusu ya diki. Denomination ya beno lenda vutula beno kuna ata fioti ve. Diabulu ke sala beno diaka kima mosi ve. Yandi lenda bula mwita mpe kuboka, na ntangu yina.

<sup>189</sup> Kasi beno kele na Nzila ya nene, na vitesse ya ngolo, oh, la la, beno ke na kumata Nzila ya nene ya Ntinu, soda yina me pakulama ya kulunsi. Mpe yawu kele samu na beno nionso bampongo, na lukwikilu, beno zabisa nsangu ya Klisto, Nsemo ya yinza, beno mata Nzila ya nene ya Klisto. Ya kieleka. Yinga, tata!

<sup>190</sup> Bayayi kele “bampeve yayi kele na kusalu,” yina ba me tinda na Ntwala ya Nzambi, samu na kuvwanda balongi, kulonga (yinki?) Ndinga ya Yandi; mwa théologie ve, kasi Ndinga ya Nzambi. Bawu kele bampeve yayi kele na kusalu, yina Nzambi me tinda, samu na kulonga. Bampeve yayi kele na kusalu! Oh! Mpe, beno bambuka moyo, kana yandi ke longa kima mosi na nganda ya Ndinga, yawu me katuka na Nzambi ve. Mpamba ve, “Ndinga ya Nge me siamisama ntangu nionso na Zulu.” Ntangu nionso, na Zulu, Ndinga ke ta- . . . Nzambi ke tanina Yawu. Mpe Yandi ke tinda ata fioti ve mpeve mosi samu na kulonga kima mosi na nganda ya Ndinga.

<sup>191</sup> Yandi ke tinda ata fioti ve mpeve mosi na D.D.D. ya nene, Doctorat na philosophie, na nsongi ya lele ya yandi ya kubaluka na manima, mpe nionso yina, yina ke tuba, “Mbote, ya kieleka, bilumbu ya bimangu me lutaka. Beto nionso me zaba yawu.” Ve, ve. Yina me katuka na Nzambi ve. Yina me swaswana na Ndinga. Amen.

<sup>192</sup> Yandi ke tinda bayina ke longa Mpeve ya Ndinga. Amen.

<sup>193</sup> Oh, mu vwandaka diaka na bima pene-pene ya yiya to tanu, kasi mu ke bika yawu na ntangu yayi, mu ke vutukila yawu na Lumingu ke kwisa. Mbote mingi.

Satana na bampeve ya yandi ya yimbi me pakulama.

<sup>194</sup> Kana bampeve yayi ya bawanzio me pakulama samu na kunatila beno Ndinga, samu na kunata beno na kukwikila na Ndinga, ntangu yayi beno ke mona ti beno lenda kuwa ata fioti ve profete mosi, profete ya kieleka ya Nzambi, kumanga Ndinga ya Nzambi? [Dibuundu me tuba, “Ve.”—Mu.] Ve, tata. Yinki salamaka na ntangu ba-organisation ya bilumbu ya bawu

telemaka mpe tubaka, “Ntangu yayi, yandi kele na kifu?” Yandi telemaka kuna yandi mosi, mpe yandi telemaka yandi mosi. Yandi tubaka, “Ya kieleka.”

<sup>195</sup> Beno tala Michée kuna kilumbu yina, mwa exalté mosi, beno me mona, mwana ya Jimla. Ya vwandaka na nkama yiya yina ba pakulaka, yina monanaka ti, baprofete ya kupakulama yina vwandaka kuna, bawu nionso vwandaka kudia mbote, mpe ya kukubama, na ba-diplôme ya nene-nene, mpe bakalaki ya kulonguka mingi mpe ya ndwenga. Bawu tubaka, “Mata kuna, ntinu ya beto ya luzolo. Mfumu kuvwanda na nge. Yawu kele ya beto. Josué me pesaka beto yawu. Na yawu mata kuna mpe baka yawu. Ya kieleka mpenza. Mata kuna mpe baka yawu. Yinki . . .” Yandi tubaka, “Mbote, Josu- . . .”

<sup>196</sup> Beno zaba, Josaphat tubaka, “Mosi yankaka kele ve, kisika mosi kuna?” Mbote, bawu vwandaka na nkama yiya. Samu na yinki kukwikila ve na nkama yiya? Yandi tubaka, “Kasi, nge fwana vwanda na mosi yankaka, kisika mosi kuna.”

<sup>197</sup> Yandi tubaka, “Munu—munu . . . Mbote, beto kele na mosi. Ya kele na mosi yankaka, kasi, oh, mu ke yinaka yandi.” Huh! Beno me mona?

<sup>198</sup> “Tala—tala, yandi yina mwana-bakala mu zola kuwa, nge me mona.” Yandi tubaka, “Nata yandi. Beto tala yina yandi ke tuba.”

<sup>199</sup> Mpe na yawu bawu kwendaka mpe tubaka na yandi, bawu tubaka, “Ntangu yayi, wa. Yidika mbote dilongi ya nge, na suka yayi, samu nge ke longa ntinu. Nge ke longa na . . . kimvuka nionso ya balongi ya *kingandi*, beno me mona, ya Palestine, kimvuka ya muvimba ya balongi. Ntangu yayi, beno bambuka moyo, tala yina bawu tubaka. Nge tuba kaka mutindu mosi. Nge kwikila kaka mutindu mosi.” Mwa . . .

<sup>200</sup> Yandi—yandi vwandaka ve na bakala ya mbote kuna. Bakala yina katulaka yandi mabanza yayi ya ntama. Yandi sukulaka batiyo mbote-mbote, beno me mona, konsiansi ya yandi.

<sup>201</sup> “Mpe, mbote, samu na yinki, beno zaba yina bawu ke sala? Kana nge tuba kaka mutindu mosi, mu banza bawu ke soola nge ntwadisi ya kizunga. Ya kieleka bawu ke sala yawu. Bawu ke—bawu ke soola nge surveillant general ya kizunga yayi awa, kana kaka nge ke—nge ke wisana na bawu.” Yina vwandaka ve bakala ya kieleka ya Nzambi.

<sup>202</sup> Samu na yinki, batiyo ya yandi vwandaka ya kusukula mbote-mbote, konsiansi ya yandi nionso mpe bima nionso vwandaka ya kusukula. Mabanza ya yandi zibukaka na Ndinga ya Nzambi. Mpe yawu kele Ndinga ya Nzambi, kaka, yandi lendaka kwikila. Yina kele bampeve yayi kele na kisalu. Yina kele mpeve yayi kele na kisalu.

203 Yandi tubaka, “Mu zaba ve yinki kutuba na ntangu yayi. Kasi, mu ke tuba na beno kima mosi, mu ke tuba kaka yina Nzambi ke tuba na munu na kutuba.”

Na yawu bawu vingilaka na mpimpa yina. Yandi kuzwaka vision mosi.

204 Na suka yina landaka, mu lenda banza Michée yina ke tanga Masonuku mpe ke tuba, “Ntangu yayi, beto tala ntangu yayi. Keti vision yayi. . . Ntangu yayi, babakala yayi nionso, ya ke na kima mosi ke tambula mbote ve kisika mosi kuna, samu Yawu me swaswana na yina bawu me tuba. Mbote, yinki Yawu tubaka? Beto tala yina Elie tubaka na manima awa, profete, samu beto zaba ti yandi vwandaka profete. Beto tala yina. . . Ndinga ya Mfumu kwisaka na Elie. Yinga. Mpe yinki Yawu tubaka? ‘Mpe bayimbwa ke lekita menga ya nge. Jezabel, bayimbwa ke kudia nge. Mpe samu na muntu ya mbote Achab. . . muntu ya mbote Naboth.’” Na yawu yandi tubaka. . . Na ntangu yandi monaka yawu, yandi monaka ti vision ya yandi vwandaka kaka ya kusungama na Ndinga ya Nzambi, na yawu, ti diambu yango lendaka kaka kukumina kiboba yayi Achab.

205 Yandi kwisaka kuna, yandi tubaka, “Mata kuna. Kasi mu me mona Israel. . .” Beno me mona, na yawu yandi vwandaka na nsoni ve ya kutubila vision ya yandi, samu yawu vwandaka Ndinga ya Nzambi. Yandi zabaka ti yandi lendaka baka kima yina na mutindu ya kulunga mpenza. Yinki? Yandi zibulaka ntima ya yandi, mabanza ya yandi, na Ndinga ya Nzambi, mpe Ndinga ya Nzambi monisamaka pwelele na yandi, na yawu yandi zabaka ti yawu vwandaka Ndinga ya Nzambi na mutindu ya kulunga.

206 Ntangu yayi, beno ke tuba, “Oh, kana mu lendaka vwanda Michée!” Beno lenda vwanda mosi yina. Beno kele mosi yina. Nge, mpe, cherie. Nge kele Michée, profete. Yinki beno lenda sala? Beno zibula mabanza ya beno. Yinki mu ke na kumeka na kutuba na beno na suka yayi? Ndinga ya Mfumu. Beno me mona? Beno zibula mabanza ya beno, beno tuba, “Ntangu yayi, beno zaba, mu ke kwikila ti mu lenda beluka.” Mbote, na yawu, yinki Yawu kele? Yawu kele Ndinga ya Nzambi? Ya kieleka, Yawu kele Ndinga ya Mfumu.

207 Mpe mwana-bakala *yayi* ke tuba, “Bilumbu ya bimangu me lutaka. Beno lenda sala *yayi* ve. Mpe beno. . .” Beno zimbana yawu. Beno tula Nzambi na kisika ya ntete.

208 Awa kwisaka Ndinga ya Mfumu, mpe yandi tubaka Yawu, mpe Yawu vwandaka mutindu yina.

209 Ntangu yayi, yinki Satana salaka? Satana vwandaka na bapakulami yankaka. Ntangu yayi, Satana ke na kupakula misadi ya yandi. Oh, ya kieleka. Uh-huh. Ya kieleka. Yandi ke na kupakula misadi ya yandi. Yandi ke pakula bawu na yinki?

Na kukondwa lukwikilu. Satana na bampeve ya yandi ya yimbi ke pakulaka bantu samu bawu kwikila ve na Ndinga ya Nzambi.

<sup>210</sup> Ntangu yayi, kana beno zola siamisa yawu, beno baka Genese 3:4. Beto baka yawu kuna mpe beto kuwa yayi, na mwa ntangu fioti, mpe beto tala kana yayi kele ve tiki-taki ya yandi ya ntete. Yina kele kima ya ntete yandi salaka. Yandi ke bikaka ata fioti ve batiki-taki ya yandi ya mutindu mosi. Yandi ke salaka yawu na bantangu nionso. Ntangu yayi, beno tala kana yawu—yawu kele mutindu yina. Ntangu yayi, yandi me swaswana na Ndinga ve. Yandi pusaka yandi kaka na kutendula Yawu mwa fioti na mutindu ya yimbi, beno zaba, kutubisa Yawu fioti yina yandi zolaka ti Yawu tuba, kubaka ve Ndinga nionso. Ntangu yayi, Genese, mu ke na yawu awa, Genese 3:4. Beto tala kana yawu yina ya me tuba ntangu yayi. Mbote mingi.

*Mpe nioka tubaka na kento, Beno ke fwa ve ya kieleka:*

<sup>211</sup> “Ya kieleka beno ke fwa ve.” Beno tala mutindu yandi balusaka yawu na kutangaka yawu? “Oh, beto ke kwikila ti bilumbu ya bimangu me lutaka. Beto ke kwikilaka ve ti bantu lendaka kuzwa Mpeve-Santu mutindu ya salaka na Pentecote. Oh, konso mutindu yina beno me botamaka, ya ke na luswaswanu mosi ve.” Beno me mona diabulu? Beno me mona batiki-taki ya yandi? “Mbote, kana dokotolo me tuba na nge ti nge lenda beluka ve, yina ke sukisa diambu.”

<sup>212</sup> Ntangu yayi, ya kele ve ti mu ke tula ntembe, ti mu ke kwikila dokotolo ve. Dokotolo ke na kusala na mutindu ya mayele ya bantu. Mpe dokotolo ke sala nionso yina yandi lenda sala, samu na kuvulusa luzingu ya muntu yayi, mpe yawu lenda vuluka ve, samu yandi zaba ve kima yankaka ya kusala. Yandi me kuma na nsuka ya mayele ya yandi. Muntu yayi kele ya kusungama. Kasi, ntangu yayi, yinti ya luzabu kele mbote mingi, kasi ntangu beno ke kuma na nsuka, na yawu beno luta na Yinti yina ya Luzingu mpe beno kwenda kaka na ntwala. Amen. Yawu yina. Ya ke sala diambu kuna ntama mingi ve. Yinga.

<sup>213</sup> Ntangu yayi, yinki tiki-taki ya Satana ke na kusala na ntangu yayi? Yinki yandi me tuba awa? Ntangu yayi beno tala nzila ya ntete mpe ya zole. Ntangu yayi beno bika—bika mu tanga nzila ya ntete awa, tii na 3.

*Ntangu yayi na kati ya baniama nionso ya kilanga yina MFUMU Nzambi salaka, nioka wandaka niama ya mayele mingi kulutila bayankaka nionso. Mpe yandi tubaka na kento, Yinki, Nzambi me tuba, Beno kudia ve. . . yinti nionso ya disamba?*

<sup>214</sup> Beno kuwa yandi ntangu yayi, yinki mutindu yawu me kuma kitoko ve, mpe yinki mutindu yandi—yinki mutindu yandi bumbaka Ndinga yina. Beno me mona? Yandi kele. . . Yinki yandi ke na kumeka na kusala? Kukota na mabanza ya yandi. Beno

me mona? Yandi ke na kusolula na yandi, na ntangu Ndinga me siamisama ntete kuna.

<sup>215</sup> Ntangu yayi, beno bika ve Satana kupesa kusiamisa kima mosi. Beno me mona? Beno bika ti Ndinga ya Nzambi kusiana na kati ya bantima ya beno. Beno me mona? Beno sala mutindu mosi. Beno tala ntangu yayi, beno ba-Michée.

*. . . kento tubaka na nioka, Beto lenda kudia mbuma ya bayinti ya disamba: kasi . . .*

*Kasi mbuma ya yinti yina kele na kati-kati (na kati-kati, beno me mona) ya disamba, Nzambi . . . tubaka, Beno kudia yawu ve, beno simba yawu ve, kana ve beno ke fwa.*

<sup>216</sup> Beno me mona, ntangu yayi, yina kele Ndinga. Yandi ke na kutangila yandi Yawu. Beno tala ntangu yayi.

*Mpe nioka tubaka na kento, Ya kieleka beno ke kufwa ve:*

<sup>217</sup> Beno me mona tiki-taki ya yandi? Beno me mona? Yinki yandi ke na kumeka na kusala? Muntu yina ya ntete, yandi ke na kumeka na kupakula kento yina ya luzolo kuna, mwana-kento ya Nzambi, na kukondwa kukwikila na Ndinga ya Nzambi. Yawu yina yandi ke meka kunata yandi na kusala.

<sup>218</sup> Yawu yina yandi ke meka kunata nge na kusala, cherie. Yawu yina yandi ke meka kunata mosi na mosi ya beno na kusala, kuna, kupakula beno. Mpe kima mosi kaka beno fwana sala na ntangu yayi . . . Beno kele na kimpwanza na kusoola. Ntangu yayi beno lenda ndima yawu kana beno me zola. Kasi beno basisa yawu. Kana Eve telemaka ve na ntangu yina, samu na kuwa! Beno telema ve samu na konso kima yina. Beno telema ve.

<sup>219</sup> Ntangu—ntangu Elie tubaka na Guéhazi, yandi tubaka, “Baka nkawa ya munu, kwenda tulula yawu na zulu ya bébé yina ya kufwa. Mpe kana muntu mosi kumeka kutuba na nge, kupesa yandi mvutu ve. Kana muntu mosi kumeka kutelemisa nge, kwenda kaka na ntwala.”

<sup>220</sup> Beno tala kento yayi na ntangu yandi bokilaka musadi ya yandi. Yandi tubaka, “Yidika mpunda mpe kwenda na ntwala, mpe kumeka kutelema ve tii kuna mu ke tuba na nge.” Mutindu yina.

<sup>221</sup> Na ntangu beno kele na Nsangu, beno kwenda kaka na ntwala. Amen. Beno ke tuba, “Mu ke kuka diaka ve na kutambula. Ve, mu me lemba.” Beno kwenda kaka na ntwala. Beno telema ve. Beno tula bima nionso na lweka, beno landila kaka na kupasula nzila. Mpangi-bakala, beno kele na Mbele na maboko ya beno, beno landila kaka na kuzenga.

<sup>222</sup> Mu kwendaka na stade ya football, na ntangu mosi, mpe mu kwendaka longa. Mpe mu telemaka na kielo mpe mu telemisaka meso, kuna na zulu. Yawu tubaka, “Yawu kele yinda ya yimbwa

ve kele na mfunu na bitumba. Yawu kele yinda ya bitumba na kati ya yimbwa.” Na yawu tala yina ke nungaka bitumba. Beno me mona?

223 Beno ke tuba, “Mbote, beno tala. Beno tala mabuundu nionso ya nene me telemina Yayi.”

224 Mu ke kipe ve yinda bawu kele na yawu. Yawu kele yinda yina kele na kati ya yimbwa, yawu yina kele na mfunu. Yawu kele lukwikilu yina kele na kati ya muntu. Kana beno kele na boma, beno vutuka samu na kubumbana na dibulu ya beno. Kasi, mpangi-bakala, kana beno kele soda, beno telema kuna. Bitumba ke na kulandana. Bitumba kele kati ya mbote na yimbi. Beto nwana.

225 Mutindu Peter Cartwright, kwendaka na mbanza mosi, yandi tubaka, “Mfumu me tuba na munu na ku—kukwisa awa samu na reveil mosi.” Yandi futilaka kilundulu mosi, yandi kotaka mpe bandaka na kusukula yawu.

226 Mpe muntu mosi ya ngolo na mbanza, na pistolet ke diembela na lweka ya yandi, yandi kwisaka. Na bielo... Bayankaka kati ya bawu, tubaka, “Yinki mwana-bakala yina ke na kusala kuna?”

227 Bawu tubaka, “Yandi kele longi. Yandi ke vwanda na lukutakanu mosi, yandi me tuba.”

228 “Mbote,” yandi tubaka, “mu banza ti mu ke kwenda kuna mpe mu ke losa yandi na bala-bala, mpe mu ke basisa yandi awa. Yimeni. Beto ke na nsatu ya balukutakanu ve na mbanza ya beto.”

229 Na yawu yandi kwendaka kuna, yandi bulaka na kielo. Mpe Peter Cartwright vwandaka na kazaka ya yandi, beno zaba, mpe yandi vwanda sukila kaka banela mpe bibaka. Mwa muntu yayi ya nkufi, beno zaba.

230 Kiboba yayi ya longi sekaka yandi, beno zaba, samu yandi vwandaka kudia nsusu na maboko ya yandi; yawu me kuma diambu ya lulendo bubu yayi, beno zaba.

231 Na yawu yandi vwanda sukula kaka banela mpe yandi vwanda yidika yawu. Muntu yayi ya ngolo kwisaka, yandi zibulaka kazaka ya yandi, yandi vwandaka na pistolet ke diembela na lweka, yandi tubaka, “Yinki nge ke na kusala?”

232 “Oh,” yandi tubaka, “mu ke na kusukula banela.” Mpe yandi vwanda landila kaka na kusukula nela yango, beno zaba. Yandi vwandaka na kikuma mosi. Nzambi tubaka na yandi na kusala balukutakanu ya reveil. Yandi landilaka na kusukula banela, kuna.

Yandi tubaka, “Beto ke pesa muswa ve na balukutaku ya reveil awa.”

233 Yandi tubaka, “Oh, kasi Mfumu me tuba na munu na ku—kusala balukutakanu ya reveil.” Beno me mona? Yandi landilaka kaka, na kusala kosalu ya yandi. Beno me mona? Beno me mona?

234 “Mbote,” yandi tubaka, “kele na kima mosi nge—nge fwana bakula.” Yandi tubaka, “Munu muntu ke twadisaka mbanza yayi awa.”

235 Yandi tubaka, “Oh, ya kieleka?” Mpe yandi landilaka kaka na kusukula banela, beno zaba.

236 Yandi tubaka, “Na ntwala nge sala balukutakanu ya reveil, nge fwana bula munu ntete.”

Yandi tubaka, “Oh, ya kieleka? Mbote, yawu yina mu ke sala na ntwala.”

237 Yandi katulaka kaka kazaka ya yandi. Yandi kwendaka kuna, mpe simbaka yandi na nkingu ya lele, mpe yandi bwisaka yandi na ntoto, mpe lemukaka na zulu ya yandi. Yandi tubaka, “Mu fwana nwana, kana mu zola yala. Matisa kikesa ya munu, Mfumu.” Yandi bulaka yandi bankomi.

Yandi tubaka, “Yawu me lunga samu na nge?”

238 Yandi tubaka, “Yinga.” Yandi telemaka mpe pesaka yandi mbote. Yandi vulukaka na nokokila yina, na yinzo-Nzambi.

239 Yawu yina. Beno me mona? Yawu kele, beno baka Ndinga ya Nzambi mpe beno pasula nzila ya beno na kati ya bantembe nionso. Beno me mona yawu? Ya kieleka, mutindu yina. Yawu yina kosalu mu ke sala na ntwala, beto sala yawu. Ya kieleka. Kima mu ke sala na ntwala kele kukatula bantembe ya munu, beno zenga yawu. Yawu yina kosalu mu ke sala na ntwala, ya kukatula bakidi-kidi ya munu nionso. Kana ba-sense ya munu kutuba na munu, “Mbote, nge ke na kuwa mpasi,” kima ya kusala na ntwala kele kuzenga kima yina. Ya kieleka.

240 Beno ke tuba, “Mbote, beno. . .Bawu ke tuba na munu ti. . .Beno zaba, konsiansi ya munu ke tuba na munu, Mpangi Branham, ti munu. . .” Mbote, nge lenda zenga kima yina. Beno ke kuma na yawu ntama ve. Beno sala kaka kosalu yina beno lenda sala na ntwala. Beno katula kazaka ya beno mpe beno katula yawu na nswalu nionso. Beno landila kaka na kukwenda. Lukanu mosi, “Mu ke nunga.” Amen. “Mu lenda zimbisa lunungu ve. Mu ke nunga.” Amen.

241 Satana ke pakula. Beno me mona? Yinki kele tiki-taki ya yandi ya ntete? Yinki kele kisika ya yandi ya ntete ya kubaka? Mabanza. Yandi telemaka mwa fioti, samu na kuwa yina yandi vwanda tuba. “Oh, ya kieleka mpenza?”

242 Kele kisika yina bakento mingi ya bantwenia me sala kifu ya bawu, kele kisika yina babakala mingi ya bantwenia me sala kifu ya bawu; ya kieleka, bawu me telema mwa fioti, bawu me telema fioti. Mbala yikwa mu me mona mambu ya kufwa makwela mpe nionso yina, samu na yawu.

243 “Mbote, mu ke tuba na nge, Mpangi Branham, yandi bulaka mwita mutindu yayi ‘wiiit-wiiit’, beno zaba, mpe mu telemaka, mpe, ya kieleka, mu—mu zolaka sala yawu ve.” Uh-huh. Yawu yina.

244 “Oh, yandi, mu vwandaka na ntwala ya yandi. Yandi—yandi vwandaka na meso ya kitoko mingi!” Beno me mona? Uh-huh. Beno me mona yawu? Yawu yina.

245 Diabulu ke salaka mutindu mosi. “Oh, dokotolo tubaka na munu ti mu lendaka beluka ve, na yawu munu. . .” Yawu yina, kima ya mutindu mosi, beno me mona, bitumba ya kulutila nene yina ba me nwanaka ntete ve.

246 “Mbote, bawu me tuba na munu. . . Mu monaka *Kingandi* ke tuba ti yandi me kuzwa Mpeve-Santu.” Yinga, beno talaka na mwa muntu ya luvunu. Yinki beno me tuba samu na bayina kuzwaka Yawu mpenza? Uh-huh. Yinga. Diabulu ke talisa na beno mwa mpambu mosi ya ngoy-ngoy, kasi yandi ke talisa beno yembe ya kieleka ve. Uh-huh. Ya kieleka. Yandi ke talisa beno yina ve, mpe yandi ke fwa meso ya beno na yawu.

247 Oh, yandi kele kinwani-mvita, mpe, beno bambuka moyo. Kasi ya beto kele ya nene. . . “Yandi yina kele na kati ya beno kele nene mingi, kulutila yina kele na yinza.” Kasi beno kangama na Ndinga ya Nzambi; beno kwikila Yawu, beno bakapitene ya makesa awa. Beno nwanina kisika ya beno ya lukengolo, mpangi-bakala. Ya kieleka, beno vwanda na kisika ya beno ya kisalu.

248 Na yawu, mu vwandaka na mwana-kento mosi ya ntwenia awa, na ntangu mosi. Mbala yankaka mama yango me vwanda awa na ntangu yayi. Nkumbu ya yandi vwandaka Nellie Sanders. Yawu kele mosi ya bambala ya munu ya ntete ya kumona mpeve ya yimbi kubasika. Beto vwanda zinga, ntangu yayi, kana mu lenda tendula na beno kisika; mpe yawu vwandaka kaka pene-pene ya banzila tatu mwa ntama awa, kuluta maziami. Mpe mu katukaka na kubanda kulonga, mpe mu vwanda longwa awa kaka na nsongi yayi ya nzila, na lukutakanu mosi na nsi ya tenta.

249 Mpe mwana-kento yayi ya ntwenia vwandaka mosi ya bakento yina vwanda kina kitoko mingi. Yandi kwendaka na lukolo ya bambuta awa, mpe yandi na Lee Horn. Mpe mingi ya beno awa na kati ya mbanza kuzaba Lee Horn, yandi kele ntwadisi na yinzo ya bansaka ya pool. Mpe na yawu bawu, yandi na Lee Horn, vwandaka bantu yina kuzaba kukina mbote na yinsi. Yandi kele Mukatolika, yandi mosi. Ya kieleka, nsambulu vwandaka na mfunu ve samu na bawu, na yina. . . Nellie na bayankaka. Na yawu, yandi vwandaka muntu ya nene ya makinu, na yandi, mpe. Mpe bawu vwandaka na makinu yayi awa bawu ke bokila “black bottom,” mpe “jitterbugs,” mpe bima yankaka nionso. Mpe yandi vwandaka. . . Bawu nionso zole vwandaka mbote mingi na kati ya yinsi.



250 Kilumbu mosi, yandi kotaka awa ya kutengama, na nkokila mosi, na lukutakanu. Yandi fukamaka kuna, na autel, Nellie ya leke. Ntima ya yandi kusakumuka. Yandi bikalaka kuna na autel. Yandi telemisaka yintu ya yandi. Mpe yandi dilaka, mpe masa ya meso vwandaka kulumuka na matama ya yandi. Yandi tubaka, “Billy. . .” Yandi zabaka munu. Yandi tubaka, “Mu ke na nsatu ya kuvuluka, mpenza.”

251 Mpe mu tubaka, “Nellie, nge lenda vuluka. Yesu me vulusaka nge dezia, mwana-kento. Nge fwana ndima yawu ntangu yayi na kutulaka kivuvu na Ndinga ya Yandi.”

252 Mpe yandi bikalaka kuna. Mpe yandi dilaka, mpe yandi sambilaka, mpe yandi tubaka na Nzambi ti yandi ke kuwa diaka bima ya yinza ve. Na mbala mosi, ngemba mosi ya zola ya madidi kwisaka na moyo ya yandi. Yandi telemaka kuna, ke boka mpe ke kumisa Nzambi, ke kembila Nzambi.

253 Mpe pene-pene ya bangonda sambanu to nana na manima ya yina, yandi vwanda kulumuka Bala-bala Spring, na nkokila mosi.

254 Ntangu yayi, yandi vwandaka mwana-kento mosi ya ntwenia, yandi vwandaka kaka na kileki ya yandi, pene-pene ya bamvula kumi na nana. Mpe yandi kwisaka na munu, mpe yandi tubaka, “Hope. . .” Yina vwandaka kento ya munu, yina me fwaka. Yandi tubaka, “Mu zola fwanana na Hope na Irène.” Yandi tubaka, “Nge zaba, bawu me vwandaka na yinza ata fioti ve.” Yandi tubaka, “Yinza me tula kidimbu mosi na zulu ya beno.” Yandi tubaka, “Mu ke monana muntu ya makasi.” Yandi tubaka, “Ntangu yayi, mu ke tulaka diaka ve maquillage mpe nionso yina, kasi mu ke monana muntu ya makasi mpenza. Ata mpe banzila, ya kizizi ya munu,” yandi tubaka, “Mu ke monana muntu ya makasi mpenza.” Yandi tubaka, “Bawu ke monana mpenza bantu yina kuzaba diambu mosi ve mpe bantu ya mawete.” Yandi tubaka, “Mu zolaka sala mutindu yina ata fioti ve.”

255 Mu tubaka, “Nellie, Menga ya Yesu Klisto ke katula masumu nionso, cherie. Kwenda na ntwala, kwikila yawu.”

256 Wayne Bledsoe, mingi kati ya beno kuzaba yandi awa, mosi ya bankundi ya munu ya luzolo, kubanda bamvula na bamvula. Yandi vwandaka kinwa-malafu. Mpe yandi kwisaka awa na mpangi ya munu ya bakala, Edward. Mpe yandi lawukaka malafu kuna na bala-bala, mpe mu lokutaka yandi, samu bapulusu zolaka kanga yandi. Mpe mu nataka yandi awa. Mpe mu vwandaka longi mpe mu vwanda zinga awa, na yinzo ya mama na papa, yawu vwandaka na ntwala munu kwela. Mpe mu bakaka yandi, mu tulaka yandi na mbeto kuna. Mu ke lalaka. . . mu vwanda lala na kanapé. Yawu vwandaka na nkonga ya nene ya ba-Branham, beno zaba, beto vwandaka kumi. Mpe na yawu beto vwandaka na ba-chambre pene ya yiya, mpe ya lombaka ti

beto kabula bitini yango na kati ya beto, beto tuba. Na yawu, mu vwanda lala na kanapé mosi ya ntama. Mu zibulaka yawu mutindu *yayi*, mpe—mpe mu tulaka Wayne na mbeto kintwadi na munu. Ya kulawuka malafu, ya lombaka ti mu nangula yandi samu na kunata yandi na yinzo mpe kutula yandi na mbeto.

<sup>257</sup> Mpe mu vwandaka ya kutandama kuna. Mu tubaka, “Wayne, nge ke kukiwa nsoni ve, mutindu yayi?”

<sup>258</sup> Mpe yandi tubaka, “Ho, Billy, kutuba na munu mutindu yina ve.”

Mpe na yawu mu tetikaka diboko ya munu. Mu tubaka, “Mu ke sambila samu na nge, Wayne. Nzambi kusakumuna nge.” Mpe mu vwandaka ya kuvuluka pene-pene, oh, pene-pene mu banza, mbala yankaka mvula mosi.

<sup>259</sup> Mpe na yawu, na mbala mosi, taxi mosi, ba me kanga kielo ya yawu na ngolo nionso na nganda, mpe muntu mosi vwanda bula ngolo mingi na kielo. “Mpangi Bill! Mpangi Bill!” [Mpangi Branham me konkota na chaire—Mu.]

<sup>260</sup> Mu banzaka, “Oh, la la, muntu mosi zola kufwa.” Mu lemukaka, na kielo; mu bakaka kima ya munu ya ntama kuna, mu tulaka yawu na lweka ya pinzama ya munu, mutindu *yayi*, mpe mu fikaka Wayne, mu kwendaka na kielo na nswalu nionso.

<sup>261</sup> Yawu wakanaka mutindu ndinga ya kento mosi. Mu zibulaka kielo, mpe mwana-kento yayi ya ntwenia vwandaka ya kutelema na kielo. Yandi tubaka, “Oh, mu lenda kota?”

Mu tubaka, “Kota.” Mpe mu pelisaka minda.

<sup>262</sup> Mpe ntangu yayi yandi vwandaka dila kaka mutindu yayi, mpe yandi tubaka, “Oh, Mpangi Billy, mu kele—mu kele—mu kele na mpasi! Mu kele na mpasi!”

<sup>263</sup> Mu tubaka, “Yinki diambu, Nellie? Nge ke—nge ke na mpasi ya ntima?”

<sup>264</sup> Yandi tubaka, “Ve.” Yandi tubaka, “Mpangi Bill, mu vwanda kulumuka na bala-bala Spring.” Yandi tubaka, “Ya kieleka, Mpangi Bill! Ya kieleka, Mpangi Bill, mu zolaka sala yimbi ve. Mu zolaka sala yimbi ve.”

<sup>265</sup> Mu tubaka, “Yinki diambu?” Mu banzaka, “Yinki mu ke sala na yandi ntangu yayi?” Mu zabaka ve yinki kusala. Munu, mu vwandaka kaka mwana-bakala ya ntwenia. Mpe munu. . .

<sup>266</sup> Yandi tubaka, “Oh, Mpangi Bill,” yandi tubaka, “Mu zaba diaka ve—mu zaba diaka ve—mu zaba diaka ve ya kusala.”

Mu tubaka, “Ntangu yayi, vwanda pima, mpangi-kento. Tuba na munu nionso.”

<sup>267</sup> Mpe yandi tubaka, “Mbote,” yandi tubaka, “Mu vwanda kulumuka na bala-bala, mpe na Yinzo Redman. . .” Mpe na ntangu me luta bawu vwandaka na bankokila ya makinu na Kilumbu ya sambanu kuna. Mpe yandi tubaka, “Mu vwandaka

na mwa bima fioti, mpe mu vwanda vutuka na yinzo samu na kutunga robe ya munu.” Mpe yandi tubaka, “Mu waka musiki yina.” Mpe yandi tubaka, “Nge zaba,” yandi tubaka, “Mu telemaka kaka mwa na ntangu fioti.” Mpe yandi tubaka, “Yawu vwanda wakana mbote mingi. Na yawu mu banzaka, ‘Nge zaba, yawu kele yimbi ve kana mu telema awa.’”

268 Kele kisika yina yandi salaka kifu ya yandi, yandi telemaka mwa fioti. Yandi widikilaka kaka.

269 Yandi tubaka, “Mbote, mu banza.” Yandi tubaka, “O Mfumu, Nge zaba ti mu zola Nge, kaka.” Yandi tubaka, “Nge zaba ti mu zola Nge, Mfumu. Kasi mu lenda bambuka moyo na ntangu yina Lee na munu vwandaka baka ba-coupe nionso, mpe nionso yina.” Yandi tubaka, “Oh, la la, mu ke bambuka moyo ti musiki yina ya ntama vwandaka benda munu. Ntangu yayi diaka ve.”

270 Uh-oh, uh-oh! Nge ke banza ti yawu ke bendaka nge diaka ve. Yawu me kanga nge, kaka kisika yina. Yawu yina yandi ke zolaka mingi, kaka kisika yina. Beno me mona?

271 Yikwa me zaba Nellie Sanders? Mbote, mu banza ti mingi kati ya beno. Yinga. Ya kieleka. Na yawu bawu—bawu vwandaka—bawu vwandaka . . .

272 Yandi tubaka, yandi tubaka, “Mbote, nge zaba?” Yandi tubaka, “Mbala yankaka kana mu mata bimatinu yina,” yandi tubaka, “mbala yankaka mu lenda sala kimbangi na bayankaka na kati ya bawu.”

273 Oh! Beno me mona, kieleka beno kele na kisika ya diabulu. Beno vwanda na nganda ya yawu. “Beno tina yimbi ya mutindu nionso.”

274 Kasi yandi mataka, tii na zulu ya bimatinu, mpe yandi telemaka kuna mwa bantangu fioti. Mpe kima ya ntete beno zaba, na mbala mosi yandi vwandaka na maboko ya mwana-bakala mosi, na piste.

275 Na yawu mabanza ya yandi vutukaka. Mpe yandi vwandaka ya kutelema kuna, ke dila mpe nionso yina, yandi tubaka, “Oh, ntangu yayi mu me zimbana, kimakulu. Munu . . .”

276 Mu banzaka, “Mbote, mu zaba Biblia mingi ve, kasi mu ke kwikila Yesu tubaka mutindu yayi, ‘Na Nkumbu ya Munu bawu ke basisa bampeve ya yimbi.’” Munu . . .

277 Mpe Wayne kukizabaka, mwa fioti, mpe yandi vwandaka kuna, yandi vwanda tala. Beno me mona? Na yawu mu tubaka, “Ntangu yayi, diabulu, mu zaba ve yina nge kele, kasi mu ke tuba na nge ntangu yayi, yayi kele mpangi ya munu ya kento, mpe nge ke na muswa ya kukanga yandi ve. Yandi zolaka sala yawu ve. Yandi telemaka kaka mwa ntangu fioti.” Mpamba ve, kele kisika yina yandi salaka kifu ya yandi. Mu tubaka, “Kasi nge me tindama na ngolo nionso na kubasika na kati ya yandi. Nge me wa munu?”

278 Mpe na yawu sadisa munu, Nzambi, na Tribunal ya Lusambusu, ya ke zabana. Kielo yina ya tala-tala bandaka na kuzibuka mpe kukangama, na yawu mosi. “Bum-bum, bum-bum,” kuna na kielo. “Bum, ba-dum, ba-dum.” Mu banzaka.

Mpe yandi tubaka, “Bill, tala kuna. Tala kuna.”

Mpe mu tubaka, “Yinga. Yinki yina?”

Yandi tubaka, “Mu zaba ve.”

Mu tubaka, “Munu mpe kuzaba ve.”

279 Mpe kielo vwanda sala “Bum-bum, ba-bum,” na kukangamaka mutindu yina. Mu banzaka, “Yinki diambu awa? Yinki diambu?”

280 Mu talaka diaka, mutindu *yina*. Mpe mu tubaka, “Bika yandi, Satana! Na Nkumbu ya Yesu, basika na yandi!”

281 Na ntangu mu tubaka mutindu yina, kima mosi ya kufwanana na kapakala mosi ya nene, ya yinda mutindu *yayi*, basikaka na manima ya yandi, na bansuki ya yinda ke diembela na mapapu ya yandi mpe na makulu ya yandi, mutindu *yina*. Yawu vwanda sala, “Oooooh.” Yawu vwanda kwisa na munu, na nswalu nionso.

282 Mu tubaka, “O Mfumu Nzambi, Menga ya Yesu Klisto kutanina munu na yawu.”

283 Mpe Wayne pamukaka na mbeto, yandi talaka. Mpe yawu vwandaka kuna, ya kufwanana na kivudi ya nene, yawu vwanda sala baselekele, mpe yawu kwendaka kuna mpe yawu kulumukaka na manima ya mbeto. Wayne basikaka na mbeto mpe tinaka, na kitini yina yankaka ya yinzo, na nswalu nionso. Na yawu beto. . .

284 Mu bakaka Nellie mpe nataka yandi na yinzo ya yandi. Mu vutukaka, mpe mu lendaka ve. . .

285 Mama kwendaka kuna mpe ningisaka babulanketi mpe bima nionso. Kima mosi ve vwandaka na mbeto. Yinki yawu vwandaka? Mpeve ya yimbi basikaka na yandi. Yinki salamaka? Yandi telemaka mwa ntangu fioti. Yimeni.

286 Beno telema ve, na mutindu nionso. Ntangu Nzambi me kotisa Ndinga ya Yandi na kati ya ntima ya beno, beno baka Mbele yayi mpe beno banda na kupasula mpe kuzenga. Alleluia!

287 “Mu ke na ntangu ya kuvingila kima yankaka ve. Mu me zabuka na simu, mu ke na ntangu ata ya kuvwanda ve.”

288 Yandi tubaka, “Mbote, mpe baka nkawa ya munu mpe tula yawu na zulu ya bébé. Mpe kana muntu mosi kutuba na nge, kupesa yandi ata mvutu ve.”

289 Kana diabulu kutuba, “Hé, nge zaba yinki mutindu nge ke na kuwa?” Kupesa yandi ata mvutu ve. Beno kwenda kaka na ntuala.

290 Diabulu, beno zaba, diabulu ke tuba, “Kasi nge zaba? Nge zaba, *Kingandi*, na ntangu yandi kuzwaka Mpeve-Santu, nge ke bambuka moyo ti yandi—yandi zimbisaka mpenza mabanza ya yandi.” Beno pesa yandi ata mvutu ve. Beno landila kaka na kukwenda. Beno zaba diambu ya *Kingandi* ve.

291 Yawu kele nge na Nzambi. Ya kieleka. Beno tanina Nzambi. Yandi ke pakulaka misadi ya Yandi. Ya ke lomba ti musala nswalu. Nzambi ke na kupakula misadi ya Yandi. Beno me mona?

292 Ntangu yayi ya ke lomba ti mu tula na lweka mwa masonuku awa, kasi mu zola tuba mutindu yayi. Awa, beno kuwa ntangu yayi, na bukebi nionso.

293 Mama ya leke, widikila na bukebi nionso ntangu yayi.

294 Awa beto me mona batiki-taki ya diabulu. Yinki mutindu beto ke sala? Ntangu yayi, mu ke na Masonuku mingi awa, ya baprofete mpe nionso yina, na ntangu yandi kwisaka na bawu, mpe bantu ya mutindu na mutindu na kati ya Biblia, mpe yandi salaka kima ya mutindu mosi. Yawu ke vwandaka ntangu nionso tiki-taki ya yandi, ya kumeka kunata bantu na kukondwa kukwikila Ndinga ya Nzambi. Beno kuwa, beno basoda ya kulunsi. Na ntangu beno me kwikila ve na Ndinga ya Nzambi yina me sonama na Biblia, ba me botula beno munduki.

295 Nge ke kwikila yawu, cherie?

296 Ba me botula nge munduki. Nge me ndima lubelu, nge mbisi yina yina me kondwa mikwa. Beno lwata binwaninu nionso ya Nzambi. Amen. Beno kele na bitumba. Yina Nzambi me tuba kele kieleka. “Ndinga nionso ya muntu kele luvunu.” Beno me mona? Kasi kaka na ntangu beno . . . yandi me nata beno na kuwa kima mosi, yawu yina tiki-taki ya yandi, ba me botula beno munduki.

297 Bima yikwa Eve lendaka kuwa? Mosi. Kaka na kisika yina ba botulaka yandi munduki. Yinki diabulu salaka? Na mbala mosi yandi kotaka na mabanza ya yandi, na mpeve ya yandi, mpe kele kisika yina yandi bebaka. Ya kieleka? Yandi bebaka kaka na ntangu yina ba botulaka yandi munduki, na ntangu yandi kwikilaka ve na Ndinga ya Nzambi. Mbote mingi. Awa beto me mona batiki-taki ya yandi.

298 Basoda ya Nzambi me tumama na “Kulwata binwaninu nionso ya Nzambi.” Ya kieleka? Ntangu yayi, kana beno zola sonika Disonuku yina, yawu kele na ba-Ephesien 6:10 mpe 13. Beno me mona? Beto me tanga yawu na mwa ntangu fioti me luta. Yawu kele mukanda ya beto. Mbote mingi. Beno tala. “Beni lwata binwaninu nionso ya Nzambi.” Beto ke . . . Beno kele na mwa minuti? [Dibuundu me tuba, “Amen.”—Mu.] Beto vutuka fioti awa na mwa ntangu fioti. Beto tala yinki kele binwaninu nionso ya Nzambi. Mbote mingi. Beto banda na nzila ya 10. Ntangu yayi, beno wa na bukebi nionso ntangu yayi. Beto

tala binwaninu nionso ya Nzambi. “Na kumanisa, bampangi ya munu ya babakala . . .” Ntangu yayi, mu zaba ti mu ke . . . mu ke . . .

<sup>299</sup> Yawu me bikala kaka, minuti makumi zole, samu kukuma na midi, mpenza. Mu—mu zolaka ve . . . Mu zolaka pesa beno ve dilongi mosi ya yinda, bubu yayi, kasi mbala yankaka mu—mu vwanda kaka na Nsangu mosi diaka na ntwala mu sala mwa banzietelo ya munu ya été, beno me mona.

<sup>300</sup> Mpe beno zaba? Beno zaba samu na yinki mu ke na kusala yayi? Mu ke tuba na beno. Kilumbu yina mu kuzwaka ndosi mosi. Mu zolaka tuba yawu na beno ve, kasi yawu ke na kuvutuka kaka na mabanza ya munu. Kuluta mbote mu sala yawu, na manima ya Nzambi me pesa munu bantendulu.

<sup>301</sup> Mu lotaka ti mu vwanda yilama na kuzabuka nzadi mosi ya nene, samu na kumwangisa nsangu. Mpe ntangu yayi, ntete, mu vwandaka na kento ya munu kuna na zulu . . .

<sup>302</sup> Mpe bantu yikwa me zaba George Smith, six-second Smith, awa na kati ya mbanza? George Smith, mwana ya yandi ya bakala kele pulusu awa. Yandi, muntu ya mawa George, yandi me kuma kinwa-malafu ntangu yayi. Kasi yandi vwandaka mosi ya ba-boxeur ya kulutila mbote. Yawu vwandaka yandi muntu pesaka munu malongi, na ntwala ya kukwenda na Y.M.C.A. mpe bisika nionso. Yandi muntu vwanda longa beto na ntangu yina. Mpe yandi vwandaka na nswalu, nswalu mpenza. Yandi vwandaka kaka muntu ya poids mi-moyen, bakilo makumi sambanu na tanu. Mpe yandi longaka munu. Na ntangu yina yandi vwanda telema kuna, na nkomi ya yandi, mutindu *yayi*, yandi lendaka bula munu mpenza na estomac, yandi vwanda nangula munu mpe ya vwanda telemisa munu na kibaka, beno me mona, kasi, mpe yawu vwanda yangisa munu ve. Yandi vwanda longa munu kaka, yawu vwanda na kima yankaka ve kasi yawu vwanda kaka malongi.

<sup>303</sup> Mpe na yawu mu—mu lotaka, na mpimpa yina, ti mu monaka six-second Smith. Ntangu yayi, yawu vwandaka vision ve. Yawu vwandaka ndosi. Mpe mu monaka six-second Smith, bantwenia ya babakala vwanda kwisa nwanisa yandi, na mvita. Mpe yandi, kiboba yina ya bakala, pene, oh, mu banza . . . Mu kele na bamvula makumi tanu na zole. Yandi ke na bamvula pene ya makumi tanu na nana, makumi sambanu. Yawu vwandaka na ntwenia mosi ve na kati ya bawu yina vwanda kuka na kusimba yandi, na mutindu nionso. Yandi vwanda kutikisa bawu kaka kisika mosi, mutindu *yayi*, yandi vwanda bwisa bawu na ntoto mpe kukanga bawu kuna na maboko ya yandi.

<sup>304</sup> Mpe mu banzaka, “Yawu ke yitukisa.” Mu banzaka ti kento ya munu vwandaka na munu, mpe mu tubaka, “Yawu ke yitukisa.” Mu tubaka, “Meda, nge zaba? Na ntangu me luta yandi vwandaka longi ya munu.”

Yandi tubaka, “Mu—mu me bambuka yawu, ti nge me tubaka na munu yawu.”

305 Mu tubaka, “Yinga, tata. Na malongi ya yandi ya mbote, mu nungaka bitumba ya nene kumi na tanu, mpe na manima mu bikaka kisalu yango; samu na kulonga Nsangu ya mbote.”

306 Na mbala mosi yawu sobaka, mpe mu bandaka na kuzabuka masa. Kasi na ntangu mu vwanda kwenda, mu vwanda kwenda na masuwa mosi ya mbangu mingi. Mu losaka meso, mpe yawu vwandaka na bampangi ya munu zole ya babakala ya kuvwanda kuna, na bwatu mosi, bawu vwanda kubama samu na kukwenda na munu. Mu tubaka, “Beno lenda sala mutindu yina ve, bampangi ya munu ya babakala. Huh-uh. Mu ke kwenda munu mosi.”

307 Mpe munati-masuwa kwisaka, mpe yandi tubaka, “Tala masuwa ya nge,” bwatu mosi ya mpembe ya plastike.

Mu tubaka, “Ve. Huh-uh. Yina ve.”

308 Yandi tubaka, “Mbote, na yina nge lenda tambula na yawu na lweka *yayi*, na ba-kilometre makumi nana na ngunga mosi.”

Mu tubaka, “Kasi ya ke lomba ti mu zabuka na simu *yina*.” Beno me mona?

“Mbote,” yandi tubaka, “kwenda na bana-babakala *yina*.”

309 Mu tubaka, “Bawu kele minati-masuwa ve. Bawu zaba mingi ve samu na yawu. Bantima ya bawu kele zulu-zulu. Bawu lenda sabula yawu ve. Bawu zole ke fwa kuna na masa. Bawu lenda sala yawu ve.”

Mpe yandi tubaka, “Nge ke . . . nge lenda tula kivuvu . . . ?”

310 Mu tubaka, “Wa, mu—mu zaba mingi na yina me tadila masuwa kulutila bawu, mpe mu lenda meka ve kusabula yawu na yina, kaka na kisadilu yina.” Mu tubaka, “Ya ke lomba kubaka masuwa ya mbangu mingi samu na kusabuka yawu.” Mu tubaka, “Ya ke lomba kima mosi ya ngolo mingi kulutila yina.”

311 Mpe mu monaka yandi balulaka meso, na mosi ya bampangi ya babakala, mpe yandi tubaka, “Nge kele munati-masuwa?”

Bampangi-babakala tubaka, “Yinga.” Beno me mona?

Mu tubaka, “Luvunu.”

312 Mpe munati-masuwa kwisaka. Yandi tubaka, “Mu ke tuba na nge yinki kusala.” Yandi tubaka, “Bawu ke zolaka nge. Bawu ke kwikilaka nge. Kasi,” yandi tubaka, “kana nge meka kuzabuka na masuwa ya mbangu mingi, bawu ke landa nge na bwatu yina. Bawu zole ke fwa, nge me mona.” Yandi tubaka, “Bawu lenda landa nge ve.”

Mpe mu tubaka, “Mbote, yinki mu fwana sala?”

313 Mpe munati-masuwa yayi na dibungu, yandi tubaka, “Vutuka *kuna*.” Yandi tubaka, “Ya kele kaka na mwa magazini

mosi na yinsi yayi nionso, mwa magazini mosi. Mpe nge lenda fulusa madia,” yandi tubaka, “mpe bawu ke bikala awa. Bawu ke—bawu ke bikala awa na ntangu nge ke—na ntangu nge ke kwenda. Kasi,” yandi tubaka, “nge fwana fulusa kaka madia.”

<sup>314</sup> Mpe mu vwanda bokila ba-choux ya mutindu na mutindu, mpe ba-navet, mpe ba-radis, mpe bima nionso, mu vwanda fulusa yawu kuna na kati, mutindu yayi. Na yawu mu vumbukaka na mpongi.

<sup>315</sup> Mu zabaka ve yinki yawu vwandaka, kasi mu me zaba ntangu yayi. Beno me mona, beto ke na kubumba madia, bampangi-babakala. Luzingu yayi ke lomba ti nge tambula nge mosi.

<sup>316</sup> Leo, nge ke bambuka ndosi yina nge kuzwaka na ntangu nge kwisaka awa na mbala ya ntete? [Mpangi Leo Mercier me tuba “Amen.”—Mu.] Na yina me tadila pyramide, mpe nge banzaka ti nge lendaka mata kuna. Mu tubaka, “Leo, muntu mosi ve ke mataka awa. Nzambi kele yina ke tulaka muntu awa. Nge me mataka bisika nionso ya zulu yina ba lenda mata na nzutu.” Mu tubaka, “Nge lenda kwisa awa ve, Leo. Nge me mona? Vutuka na nsi. Tuba kaka na bantu ti yawu me katuka na Nzambi.” Beno me mona? Beno me mona?

<sup>317</sup> Yawu ke kima mosi yina beno—beno lenda tudila ntima ve, ya vwanda yinki mutindu bampangi-babakala mpe bampangi-bakento kele mbote, mpe dibuundu ya munu na bima nionso, mpe ya vwanda yinki mutindu mabuundu yankaka kele mbote, mpe bampangi-babakala, bisika nionso.

<sup>318</sup> Ntangu yayi, mu lenda vwanda ntama na dibuundu ya nganda ve. Muntu mosi ke tuba, “Mbote, samu na yinki nge ke kwenda kuna na bantu yina, ba-Trinitaire, nionso *yayi*, *yina*, mpe *yankaka*, mpe ba-Unitaire, mpe bayina ya Nkumbu ya Yesu, mpe nionso yina yankaka kele kuna? Samu na yinki nge ke vukana na bawu, mpenza?” Bawu kele ya munu. Mu ke kipe ve yina bawu me sala, bawu kele ya munu. Bawu kele chaire ya munu.

<sup>319</sup> Na ntangu Israel salaka yimbi, tii kuna Nzambi mpe tubaka na Moise, na kutubaka, “Kabwana. Mu ke banda bikanda ya malu-malu—malu-malu na nge.”

<sup>320</sup> Moise kukilosaka yandi mosi na nzila, yandi tubaka, “Na ntwala Nge baka bawu, baka munu.”

<sup>321</sup> Kukondwa kutala yina bawu me sala, ba me tinda munu na bawu. Ya ke tindaka Nsemo, samu na kusema ve kisika yina Nsemo kele. Kisika mudidi kele, kele kisika yina Nsemo lenda vwanda. Mpe beno fwana kwenda na bantu. Beno fwana vwanda na bawu, kaka, beno fwana sala yawu, ata kifu ya bawu.

<sup>322</sup> Israel vwandaka na kifu mpenza. Bawu vwandaka na kifu mpenza ti Nzambi bikaka diambu ya bawu. Kasi, Moise, mu ke



kukiyufulaka ntangu nionso yinki mutindu kima yina salamaka, kasi yawu vwandaka Mpeve ya Klisto na kati ya Moise. Beno me mona?

<sup>323</sup> Beno me mona, beto nionso kele na kifu. Yandi vwandaka na beto nionso na ntangu beto vwandaka na kifu.

<sup>324</sup> Kukondwa kutala yinki mutindu bawu kele na kifu, beto zenga ngwisani ve to beto kabwana na kima mosi ve. Na mutindu nionso beto lenda nunga moyo mosi, beto kwenda mutindu yayi “na ndwenga mutindu nioka, na mawete mutindu yembe,” beno me mona, mpe beto meka na kununga mioyo nionso yina beto lenda nunga.

<sup>325</sup> Ntangu yayi, yawu yina mu ke na kutubila na suka yayi, kubumba Madia. Kubumba Madia, na mutindu ti beno kuzwa kima ya kudia, na mutindu ti beno kuzwa kima ya kusala na yawu feti. Beno kwenda sosa Yawu na ba-bande ya beno. Beno vwanda na kisika ya madidi na chambre. Mbala yankaka, na manima mu ke vwanda me kwenda kubanda ntama, beno ke bambuka kaka moyo ti bima yayi kele kieleka. Beno vwanda na chambre ya beno mpe beno kuwa. Beno me mona? Mpe yayi kele Madia, ba ke na kubumba, na magazini. Mu zaba ve wapi sika nzietelo ke suka. Kasi, nionso yina yawu kele, Yandi zaba wapi sika Yandi ke twadisa; munu ve. Mu ke landa kaka.

<sup>326</sup> Ntangu yayi, yinki yandi me tuba awa ntangu yayi? Beno kuwa na bukebi nionso.

*Na kumanisa, bampangi ya munu ya babakala, beno kuzwa ngolo ya beno kati na Mfumu, mpe na ngolo ya ngolo ya yandi ya nene.*

*. . . beno kuzwa ngolo . . . na ngolo ya ngolo ya yandi ya nene.*

*Beno lwata binwaninu nionso ya Nzambi, samu beno vwanda na kiyeka ya kukanga nzila na mavanga ya diabulu.*

*Na yawu beto ke na kunwana ve na nzutu mpe na menga, . . .*

Kubula masasi mpe kuzengasana na bambele, beno me mona, yawu yina ve.

*. . . kasi beto ke na kunwana na bamfumu, bayina nionso kele na ngolo, bantinu ya yinza yayi ya . . . mudidi ya yinza yayi, . . .*

<sup>327</sup> “Bantinu ya mudidi.” Nani ke na kuyala yinza? Diabulu. Ya kieleka. Bima yayi nionso ke na kusalama, bima yayi nionso ya kukondwa busantu ke na kusalama, bisika nionso awa, mpe baluyalu yayi, mpe nani yawu kele nionso yina? Nionso yina kele diabulu. Biblia me tuba mutindu yina. Diabulu ke na kuyala na Etats-Unis. Diabulu yalaka na Allemagne. Diabulu ke na kuyala bayinsi nionso na yinza. Mu ke tubila yawu, na mwa minuti fioti,

mpe beto ke mona kana yandi ke na kuyala, to ve. Mpamba ve . . . Bimfumu yina nionso me vwandaka mpe yina ke vwanda, tii kuna Nzambi ke tula kimfumu ya Yandi, yawu me twadisama na diabulu.

<sup>328</sup> Ntangu yayi, mu zola tuba ve ti bantu yina nionso kele kuna kele ya diabulu. Kele na bantu ya santu ke na kusala bisalu na—na luyalu.

<sup>329</sup> Ya ke vwanda na muntu mosi awa na mwa bankokila ke kwisa, awa mpenza, samu na kutalisa film mosi awa na Mpangi Arganbright, awa na yinzo yayi. Yandi vwandaka diplomate ya bantwadisi ya yinsi pene na tanu ya luswaswanu, Mpangi Rowe. Mpe yandi kele . . . Yandi ke vwanda awa, mu banza pene ya sabala ya zole na Ngonda ya yiya. Mpangi Neville ke zabisa yawu. Mpe yandi kele muntu mosi ya mbote.

<sup>330</sup> Yandi tubaka ti yandi lendaka tuba bandinga nana ya luswaswanu, mu ke kwikila. Kasi na ntangu yandi kuzwaka Mpeve-Santu, yandi vwandaka na ndinga ve yina lendaka sadisa yandi na kusolula na Mfumu, na yawu Mfumu pesaka yandi mosi, yandi tubaka, samu yandi solula na Yandi na yawu. Yandi pesaka yandi ya malu-malu, yina yandi me sadilaka ata fioti ve. Mbote mingi.

*. . . bampeve ya yimbi yina kele na bisika ya mazulu.*

*Yawu yina . . .*

<sup>331</sup> Beno kuwa ntangu yayi, beno basoda nionso ntangu yayi, kaka na ntwala beto banda ndonga ya bisambu.

*. . . beno baka ya beno . . . beno baka binwaninu (n-i-o-n-s-o) nionso (kitini kaka ve) . . . binwaninu nionso ya Nzambi, samu beno sikama ngolo na kilumbu ya yimbi, . . .*

Yayi kele kilumbu beto ke na kuzinga.

*. . . mpe na manima ya kunwana tii na nsuka, beno ke vwanda kaka ya kusikama.*

*Beno vwanda ya kusikama . . .*

<sup>332</sup> Amen. Beno me bakula yawu? Nge me mona, cherie? Na ntangu beno me sala nionso beno lenda sala, samu na kusikama, na yawu beno vwanda ya kusikama. Beno ningana ve.

*Beno vwanda ya kusikama, beno vwanda na luketo ya beno . . .*

<sup>333</sup> Beno kuwa yayi. Beno kuwa yayi, yinki yawu kele. “Luketo ya beno.” Yawu kele kitini ya beno ya kati-kati, awa, beno me mona.

*. . . beno vwanda na kieleka, . . .*

<sup>334</sup> Yinki kele Kieleka? Ndinga ya Nzambi. Ya kieleka. “Ndinga ya Nge kele Kieleka.” Mbote mingi.

*. . . mpe beno vwanda na kieleka mutindu beno ke lwataka kinkuti ya kisengo yina ke bumbaka ntulu;*

335 Ya zola tuba, “Kusala yina kele mbote.” Beno kele na Ndinga ya Nzambi na kati ya beno, beno ke sala yina kele mbote. “Kinkuti ya kieleka ya kisengo.”

*Beno vwanda ya kukubama na kuzabisa nsangu ya mbote ya ngemba mutindu mapapa yina beno me lwata;*

336 Beno kwenda bisika nionso, na bisika nionso, na ntangu nionso, beno ke lwata mapapa ya Nsangu ya mbote. Beno me mona? Mpe beno tala:

*Na zulu ya nionso, na zulu ya nionso yina, beno baka lukwikilu mutindu kinwaninu ya kisengo yina ke kebaka nzutu, . . .*

337 Yawu yayi ke bwisaka tiya nionso ya madinga, beno me mona, “Lukwikilu mutindu kinwaninu ya kisengo yina ke kebaka nzutu.”

*. . . yawu ke sadisa beno na kufwa tiya ya madinga ya mfumu ya nkú.*

*Mpe beno ndima mpulusu mutindu yimpu ya kisengo, . . .*

338 Yayi kele moyo . . . Mabanza—mabanza, awa na kati, yintu; yawu ke bumba yintu.

*. . . mpe—mpe mbele ya Mpeve, yina kele ndinga ya Nzambi:*

339 Yimpu yayi ya kisengo ke sadisa beno na kusala yinki, yinki yawu ke sala? Yawu kele lutaninu. Yimpu ya kisengo me salama na yinki? Na airain. Airain ba lenda podisa yawu ve; yawu kele ngolo, ngolo mingi kulutila kisengo. Yimpu ya airain, (yinki?) mpulusu, luzabu ya kuzaba yayi, “Mpe kubeluka ya nzutu ya munu ke katuka na Nzambi. Mpulusu ya munu ke katuka na Nzambi. Nzingilu ya munu me fwanana na Ndinga ya Yandi, na dibanza ya dibuundu ve; Ndinga!” Amen. Yawu yina. Ya kubumba, na lutaninu, mpulusu mutindu yimpu ya kisengo, kukangulama. Beno baka yayi, na manima beno kwenda na ntuala. Oh, ntangu yayi, ntangu yayi yawu yina beto fwana sala. Makesa ya Satana . . .

340 Beto tala ntangu yayi, ntangu yayi, beto . . . Ya ke lomba ti mu sala nswalu, kasi mu—mu fwana kukikotisa na yayi.

341 Makesa ya Satana ke nata bimbevo. Yawu yina Satana kele, yandi kele mubebisi. Satana, kimfumu nionso ya Satana, kele maladi, lufwa, mpe kiadi, mpe bakidi-kidi, mpe boma, nionso me katuka na Satana.

Nzambi kele Luzingu, lukwikilu, kiese, ngemba, na lweka yayi awa. Beno me mona?

342 Ntangu yayi, Yawu yina bangolo zole ya nene ke na kunwana na ntangu yayi. Bawu ke na kunwana. Bawu ke na kunwana awa kaka na yinzo yayi na ntangu yayi. Bawu ke na kunwana, konso kilumbu, na beno, bangolo yayi nionso.

343 Satana, ke landaka beno bisika nionso, Goliath yayi ya nene, ya ngolo, na kintinu, na bunganga-Nzambi ke meka na kubangisa beno. Yandi kele na muswa, kasi Nzambi . . .

344 Beno me baka kikesa, amen, na Nsangu ya mbote, na Ndinga ya Kieleka na luketo ya beno. Nkembo! Longi, tala yina yawu kele. Mpulusu mutindu yimpu ya kisengo; lukwikilu mutindu kinwaninu ya kisengo yina ke kebaka nzutu; mpe Mbele na diboko ya beno, beno ke ningisa Yawu! “Satana, mu ke kwisa kutana na nge. Nge ke kutana na munu na nkumbu ya mayele ya bantu. Nge ke kutana na munu na nkumbu ya—ya culture. Nge ke kutana na munu na nkumbu ya organisation. Nge ke kutana na munu na nkumbu ya *yayi, yina*, to *yankaka*. Kasi mu ke kutana na nge na Nkumbu ya Mfumu Nzambi ya Israel. Mu ke kwisa nwanisa nge. Katuka awa!” Lufwa mpe yawu mosi lenda bikala kuna ve. Beno zenga dibulu mosi kuna na kati. Ya kieleka.

345 Makesa ya Satana ke nataka bimbevo, mpe makesa ya Nzambi me baka lutumu ya kubasisa yawu. Amen. Yawu yina. Na bantangu nionso Satana ke losa yawu, ke losa mosi na zulu ya beno, makesa ya Nzambi ke basisa yawu. Amen. Kubasisa!

346 Yawu yina kele tekiniki yina Nzambi ke sadilaka. Satana sadilaka makesa ya kubebisa, samu na kukondwa kukwikila na Ndinga ya Nzambi, mpe yandi kukisadila kimfumu ya kitoko mingi kulutila yina ya Mikayeke, mpe Nzambi basisaka yandi kuna.

347 Mutindu ya Nzambi ya kusala, kele, kubasisa mpeve ya yimbi. Kubwisa bangindu. Kubwisa balukwikilu ya kintulumukina. Kubwisa boma. Kubwisa bimbevo. Kubwisa disumu. Amen. Nge kele na zulu ya yawu, nge me vumbuka na lufwa kati na Klisto Yesu, nge me vwanda na bisika ya Mazulu, na bampeve ya yimbi nionso na nsi ya dikulu ya nge. Kana yandi banda na kukotisa yintu ya yandi kuna, yinki . . .

348 Beno zaba, beno kele ya kufwa. Luzingu ya beno me bumbama. Yinki kele *lufwa*? Beno kele ya kufwa na ba-sense ya beno. Beno kele ya kufwa na konsiansi ya beno. Luzolo ya beno ya kimuntu ke tuba, “Yinga. Mu banza mu . . .” Beno me fwa na bangindu ya beno. Beno me fwa na bima yina nionso. Mpe beno me zikama na Nkumbu ya Yesu Klisto; mpe beno me vumbuka na lufwa na Yandi. Mpe kisika nionso Yandi kele; beno mpe kele kuna.

349 Yinki salamaka samu na bayina, na ntangu mosi ya bantu ya ntembe yina kumaka kuna, na Zulu? Nzambi basisaka yandi kuna. Mpe yinki Yandi tubaka na basoda yina me vumbuka na lufwa kati na Klisto? “Na ntangu mpeve ya yimbi ke kwisa

na beno, beno basisa yandi na nganda. Beno basisa yandi.” Na ntangu Yesu longaka makesa ya Yandi, mpe pesaka bawu lutumu tii na nsuka ya yinza, “Beno kwenda bisika nionso na yinza, beno longa Nsangu ya mbote na bantu nionso. Muntu yina ke kwikila mpe ke botama yandi ke vuluka; muntu yina ke kwikila ve yandi ke kuzwa kitumbu. Mpe bidimbu yayi ke landa bakwikidi, basoda ya Munu. Na Nkumbu ya munu bawu ke basisa bampeve ya yimbi; bawu ke tuba bandinga ya malu-malu; kana bawu simba banioka, to bawu kunwa bima yina ke fwaka bantu, yawu lenda sala bawu yimbi ve; kana bawu tetika maboko ya bawu na zulu ya bambevo, bawu ke beluka.”

Na ntwala, basoda ya Baklisto!  
Beto kwenda na mvita,  
Na kulunsi ya Yesu  
Beto kwenda na ntwala.

<sup>350</sup> “Mu me komama na kulunsi na Yandi, kana mu ke zinga; yawu kele diaka munu ve ke zinga, kasi Yandi muntu ke zinga na kati ya munu.” Ndinga ke na kukwenda, na ntwala, Nzambi ke na kuzenga, na Mbele ya Yandi ya meno zole.

<sup>351</sup> Na yawu, ya ke yitukisa ve, ntangu Grant kangaka Richmond, mpe kento yina ya sud monaka Grant ke kota, lutwadusu ya kimpeve simbaka yandi. Mpe yandi tubaka:

Meso ya munu me mona nkembo ya kwizulu ya  
Mfumu;  
Yandi ke na kudiata kibumbulu ya mbuma sika  
wapi makasi ya nene me bumbama;  
Yandi me zibula munzenzi ya mbele ya Yandi  
ya boma mpe na nswalu;  
Basoda ya yandi ke landila kukwenda na  
ntwala.

<sup>352</sup> Amen. Yinki mutindu Grant kangaka Richmond? Kaka na ntangu yandi kumaka kuna. Amen. Mutindu yina yandi simbaka Richmond.

<sup>353</sup> Ya ke mutindu yina basoda ya Nzambi ke kangaka disumu, maladi; kaka na ntangu bawu ke kuma kuna. Amen. Yina ke mutindu bawu ke nungaka bantembe ya bawu, na boma ya bawu, mpe nionso yina. Ntangu bawu ke telema, bawu ke zenga yandi. “Katuka na nzila!” Oh, la la! Yawu yina. Nzambi ke basisa bawu, mutindu Yandi salaka na Zulu. Kapitene ya beto ya nene ya Mfumu me talisa na beto yinki mutindu kusala. Amen.

<sup>354</sup> Roy Roberson na Mpangi Funk, mingi na kati ya beno ba-veteran awa, beno zaba yina kele kapitene ya kieleka.

<sup>355</sup> Na ntangu mosi munu. . . mwa kisalu yayi ya Jeffersonville ya bantu ke fwaka tiya awa. Yinzo ya Pfau bakaka tiya. Mpe kisalu yayi ya Jeffersonville ya bantu ke fwaka tiya vwandaka kuna, mpe kapitene vwandaka kwenda mpe ke vutuka, yandi

tubaka, “Beno tinda mwa masa *awa* na zulu.” “Pss-pss-pss-pss,” mutindu mwa tiyo yina ke mwangisaka masa *awa*. Bantu ya Clarksville kumaka *awa*, “Beno tinda mwa masa *awa* na zulu.” “Pss-pss-pss.” Yinzo ya nene ya Pfau kuyokamaka.

<sup>356</sup> Bawu bokilaka bantu ya Louisville. *Awa* kwisaka babakala yina me longusamaka mbote. Oh, tala mutindu ba-sirene ya bawu vwandaka wakana kuna!

<sup>357</sup> Mpe bakapitene ya bamfumu yina vwandaka kuna, ya bisalu yayi ya bantu ke fwaka tiya, tubaka, “Beno tinda mwa masa *awa* na zulu. Beno tinda mwa masa *awa* na nsi.” Bantu yina me longukaka mbote ve.

<sup>358</sup> Mpangi-bakala, kaka na ntangu tomabilu telemaka, nani vwandaka na zulu ya kimatinu? Kapitene. Na ntangu kimatinu yina mataka na zulu, yandi mataka na yawu. Na ntangu yandi kumaka na nela, yandi vwandaka me kuma ntete na nela ve. Yandi bakaka disoka ya yandi mpe losaka yawu samu na kutobula nela, mpe yandi tubaka, “Beno kwisa, batoko.” Mpe tiya kufwaka, na mwa minuti fioti. Kapitene!

<sup>359</sup> Yawu ke kapitene ve, yina tubaka, “Beno tinda mwa masa *awa*. Beno meka mwa fioti *awa*.”

<sup>360</sup> Kasi, “Beno kwisa, batoko!” Amen. Yandi zibulaka nzila. Yandi talisaka beto yinki mutindu kusala.

<sup>361</sup> Mu banzaka, “Kisalu yina ya bantu ke fwaka tiya, bawu me fwa tiya yina na mwa minuti fioti.” Samu na yinki? Bawu vwandaka na kapitene mosi kuna yina zabaka yina yandi vwandaka sala.

<sup>362</sup> Mpangi-bakala, beno tubila théologie ya beno mutindu beno me zola. Ba-denomination ya beno yina me salama na bantu, ba-organisation ya beno: Beno sakana na yawu.

Mu kele na Kapitene ya Mfumu yina me tuba na munu yinki mutindu kusala yawu.

Beno ke tuba, “Mbote, kana mu lenda kuwa nsunga ya yawu, kusimba yawu.” Oh, yinki buzoba yayi!

<sup>363</sup> Tala mutindu Kapitene ya Mfumu tubaka na kusala, na Luc kapu 4. Mu ke na ntangu ya kutanga yawu ve. Beno tanga yawu, beno mosi. Mbote mingi. Luc kapu 4, kubanda na nzila ya ntete.

<sup>364</sup> Yandi tubaka ata fioti ve ti, “Ntangu yayi mu ke tuba na beno. Beno kwenda *awa*, mpe beno sala organisation ya nene. Beno soola ba-surveillant, ba-diacre, mpe, to beno soola ba-cardinaux, na ba-évêque, mpe beno kwenda sosa *yayi*.” Yandi tubaka ata fioti ve mutindu yina.

<sup>365</sup> Ntangu Satana kutanaka na Yandi, yandi tubaka, “Ntangu yayi Nge ke na nzala. Soba matadi yayi na mampa.”

Yandi tubaka, “Yawu me sonamaka . . .”

366 Yandi tubaka, “Awa, beto ke nata Nge awa na zulu mpe beto ke talisa Nge kima mosi.”

“Kasi yawu me sonamaka . . .”

“Mu ke sala *yayi*, kana Nge sala yawu.”

“Yawu me sonamaka . . .”

367 Tala yinki mutindu Kapitene ya Mfumu tubaka na kusala. Yinki mutindu kusala, mpangi-kento? “Yawu me sonamaka, ‘Na Nkumbu ya Munu bawu ke basisa bampeve ya yimbi.’” “Yawu me sonamaka, ‘Na Nkumbu ya Munu ba ke basisa bampeve ya yimbi.’” Amen. Yinki yina? “Yawu me sonamaka!” Yina kele bantumunu ya Kapitene. “Yawu me sonamaka, ‘Yina ke kuwa Bandinga ya Munu mpe ke kwikila na Yina tindaka Munu, kele na Luzingu ya Seko.’ Yawu me sonamaka! Yawu me sonamaka! Yawu me sonamaka!” Yawu yina—yawu yina bantumunu. Tala soda. Tala mutindu. Tala tomabilu ya mvita beto ke tulaka na ntwala.

368 Yinki yandi salaka? Yandi kwisaka mbala mosi na ntwala ya Goliath. Yandi talisaka . . . Yinki mutindu David talisaka na makesa mutindu ya kusala? Yinki mutindu David talisaka na Israel mutindu ya kusala? *David* zola tuba “nkundi ya luzolo, mvulusi.” Beno me mona? Yinki mutindu David salaka yawu? Yandi tubaka, “Tala mutindu ya kusala. Beno tula kivuvu na Ndinga ya Mfumu.”

369 Mpe Goliath kwisaka kuna, yandi tubaka, “Nge zaba? Mu ke tobula nge na nsongi ya dionga yayi, mpe mu ke pesa nge madia na bandeke.”

370 Yandi tubaka, “Nge ke kwisa nwanisa munu mutindu organisation mosi. Nge ke kwisa nwanisa munu mutindu muntu ya ndwenga ya bilumbu yayi. Nge ke kwisa nwanisa munu na mbele ya nge ya nene ya ba-metre yiya na makumi zole na tanu. Nge ke kwisa nwanisa munu na yimpu ya airain, mpe na kinwaninu yina ya kisengo ke kebaka nzutu yina mu lenda nangula ve na ntoto. Nge ke kwisa nwanisa munu mutindu munwani-mvita yina me longusama mbote. Nge ke kwisa nwanisa munu na Doctorat na Philosophie, na Doctorat na Droit, na Doctorat na Droit yankaka. Nge ke kwisa nwanisa munu na bima yayi nionso. Kasi mu ke kwisa na Nkumbu ya Mfumu Nzambi ya Israel, mpe bubu yayi mu ke zenga yintu ya nge na mapeka ya nge.” Amen. Mwa muntu mpamba yina kwendaka nwanisa kafumba ya muntu yayi, kasi yandi zabaka wapi sika yandi telemaka.

Israel, bawu vwandaka tekita kuna, “Oh, mwa muntu yayi ya mputu.”

Goliath tubaka, “Mu ke talisa na nge yina mu ke sala.” Mpe yandi kwisaka awa.

371 Yandi vwandaka na l-u-k-w-i-k-i-l-u [na kingelesi: f-a-i-t-h—Mu.], beno me mona, n-a Y-e-s-u [J-e-s-u-s], mwa matadi tanu, matadi tanu. Mwa ditadi mosi ya fioti kuna, na kubanda. Yandi balulaka yawu, Mpeve-Santu simbaka mwa ditadi yango, mpe yawu kwendaka. Goliath kubwaka na ntoto. Tala mutindu ya kusala.

372 Tala mutindu Yesu tubaka, yina Yandi tubaka. “Ntangu yayi, kana beno bampangi-babakala yina ke kwendaka na kilanga, kana beno zola zaba yinki mutindu kununga bampeve yayi ya yimbi, mu ke talisa na beno mutindu ya kusala.”

373 Satana tubaka, “Mu ke nwanisa nge.” Goliath, “Mu ke talisa na Nge yina mu lenda sala. Nge ke na nzala. Kana Nge kele Mwana ya Nzambi, mu ke tula ntembe na Nge. Nge ke tuba ti Nge kele Mwana ya Nzambi. Mu ke tula ntembe na Nge. Kana Nge kele Mwana ya Nzambi, soba matadi yayi na mampa. Dia; Nge ke na nzala. Mpe kana Nge kele Mwana ya Nzambi, Nge ke na ngolo ya kusala yawu.”

374 Yandi tubaka, “Kasi yawu me sonamaka, ntangu yayi, ‘Muntu ke zinga kaka na dimpa ve.’” Oh, tala mutindu Kapitene ya Mfumu salaka yawu.

Yandi tulaka Yandi na zulu ya tempelo. Yandi tubaka, “Kana Nge kukilosa Nge mosi na ntoto,” yandi tubaka, “Nge zaba yawu me sonamaka diaka . . .”

375 Yandi tubaka, “Yinga.” Yandi tubaka, “Yawu me sonamaka, diaka, ‘Nge ke meka Mfumu Nzambi ya nge ve.’” Beno me mona yina Yandi kukibokilaka Yandi mosi? “Mfumu Nzambi ya nge.” Uh-huh. “‘Nge ke meka Mfumu Nzambi ya nge ve,’ yawu me sonamaka, diaka, mutindu yina.” Beno me mona? Oh, la la!

376 Yinki Yandi salaka? Yandi nungaka yandi, na Ndinga ya Nzambi. Tikitaki ya diabulu kele ti yandi nata beno na kukondwa kukwikila Ndinga ya Nzambi. Mpe Kapitene ya Mfumu tubaka, “Beno baka Ndinga ya Nzambi mpe beno sala Yawu. Na Nkumbu ya Munu bawu ke basisa bampeve ya yimbi.”

377 Oh, Satana, kapitene ya bawu ya mfumu, oh, yinga, beno zaba, kele na ba-denomination yankaka yina ke meka na kunata beno na kukwikila ti yandi kele na sabo ya kupanzana, beno zaba, na mukila ya kupanzana, mpe bima yayi nionso. Beno kwikila yawu ve. Yandi ke mutindu yina ve. Ve, tata, mpangi-bakala. Yandi kele na mayele ya yimbi. Beno kwikila ve ti yandi kele na yawu. Bawu ke salaka yawu kaka samu na kubangisa beno. Diabulu ke mutindu yina ve. Diabulu ke na sabo ve, na kubanda; mu ke tulaka na yawu ntembe mingi. Yandi kele kaka mpeve mosi. Diabulu kele mpeve. Yandi kele na sabo ya kupanzana ve mpe nionso yina, mutindu bawu ke mekaka na kutalisa yandi. Ve, ve.



378 Kasi, yandi ke na ndwenga. Mpangi-bakala, yandi ke muntu mosi ya ndwenga mpenza, yina me longukaka mbote-mbote, ya ke vwandaka ntangu nionso mutindu yina, na ndwenga ya yinza. Oh, yinga. Yandi kele kitoko. Ya me yidikaka makesa ya yandi na ndwenga ya yinza, na mutindu ti, mpangi-bakala, beno meka ve na—meko ve na kunwanina bandinga na yandi. Beno fwana zaba mbote yina beno ke tuba na ntangu beno ke kutana na mosi ya batoko yayi, yina ke tubaka, “Bilumbu ya bimangu me lutaka.” Ve, yandi kele ve—yandi kele ve na sabo. Yandi kele, oh, yandi me—yandi me—yandi me basika na seminere. Yandi kele na mambu yina ke sema, mpangi-bakala. Mu zola tuba, yandi ke na mayele, Doctorat na Philosophie, Doctorat na Droit, Q.U.S.T., mpe yina nionso yankaka. Beno me mona? Yandi ke na nionso yayi, yandi kele na mayele na mutindu ya kufwana. Ndwenga, ya kieleka, yandi kele nioka, na mayele ya yimbi kulutila bayankaka nionso. Na bansuki ya kulala, mpangi-bakala, mpe mu zola tuba, yina me lwata, ata mukoni ve na kazaba ya yandi. Mayele, ndwenga mpe na mayele ya yimbi na mutindu ya kufwana. Ya kieleka.

379 Beno sakana na yandi ve kasi beno fwana zaba yina beno ke na kutuba. Ya kieleka. Oh, kasi beno zaba batiki-taki ya yandi—ya yandi ya ntama. Beto zaba yina ke meka na kusala: kunata beto na kukondwa kukwikila na Ndinga ya Nzambi.

380 Mpe yandi ke na sabo ya kupanzana ve. Ve, ve, ve. Ntangu yayi, beto ke mona ti kana yandi kele na basabo ya kupanzana ve, na yawu yandi fwana vwanda kima yankaka. Yandi ke na mayele ya yimbi. Ya kele na ndwenga, ya me longukaka, muntu ya kusungama. Mpangi-bakala, yandi me salaka makesa ya yandi mutindu yina.

381 Beno tala, na ntangu mosi, kuna na Suisse. Mu ke mona diaka kisika ya kusukisa ve, bankundi ya munu. Kele na . . . Kuna na Suisse, makesa yayi ya Allemagne kwisaka kuna, ma- . . . na banzenza yina vwanda kota. Samu na yinki, yawu monanaka ti kibaka ya babiliki; bantu nionso ya kulongusama mbote-mbote, na madingona nionso ya kutelemisa mutindu *yayi*, b metre zole na ndambu to ba-metre tatu na ntuala. Mpe bawu vwandaka tambula na zulu ya ba-Suisse ya mputu kuna, yinki bawu vwandaka na yawu? Bawu vwandaka na manduki na—na ba-lame ya ntangu ya ntama, bayinti na matadi, mpe bawu telemaka kuna. Bawu vutulaka bawu na manima. Na lweka yina yankaka ya mongo vwandaka bayinzo ya bawu. Awa makesa ya Suisse kwisaka nwanisa bawu. Bawu salaka bawu ata kima mosi ve. Bawu kotaka kaka mpe bakaka ntoto ya bawu.

382 Yinki mwana yayi me sala mpenza, yandi kele kaka mwana ya fioti? Yawu kele Satana, yawu kele yandi, yandi ke katula yandi luzingu kana yandi lenda. Ya kieleka. Yawu kele yandi; na nswalu nionso. Beno me mona?

383 Ba-Suisse salaka kima mosi ve. Bawu vwandaka bantu ya mbote. Bawu vwanda meka na kunwanina bayinzo ya bawu, kasi bawu vwandaka kaka kuna samu na kunwana. Na manima mwa ntangu fioti, muntu mosi na nkumbu ya Arnold von Winkelried. Makesa yango vwandaka kwisa. Bawu zungaka bawu bisika nionso. Bawu tubaka, “Yinki beto lenda sala?”

384 Bisika nionso, bankonga ya bantu, yina me longusamaka mbote. Yina ke mutindu Satana ke salaka. Ya me longukaka mbote, dionga ya yandi ya kutelemisa na ntwala, konso muntu ke tambula na ndonga: mosi, zole; mosi, zole; bawu vwanda diata mwa makesa yayi. Bawu vwanda tambula kaka—kaka, yawu yina bawu lendaka sala, mpe kutobula bawu kaka, bawu nionso, na bambele. Madinga tobolaka bawu nsongi na nsongi. Ya zolaka vwanda nsuka samu na makesa ya Suisse. Yawu zolaka suka kuna. Kaka lweka yina yankaka ya mongo vwandaka bayinzo ya bawu mpe bankundi ya luzolo. Ba zolaka botula mpe kuzaba na ngolo bakento ya bawu, mpe bana-bakento ya bawu ya bantwenia, mpe kufwa bana ya bawu, mpe kuyoka bayinzo ya bawu, mpe bima nionso, kubaka madia, bitwisi mpe nionso, zolaka kwenda. Bawu vwandaka kuna.

385 Yinki salamaka? Lutwadusu ya kimpeve simbaka muntu mosi na nkumbu ya Arnold von Winkelried. Yandi tubaka, “Bantu ya Suisse, bubu yayi mu ke fwa samu na Suisse.” Amen. “Bubu yayi mu ke fwa samu na Suisse.”

Bawu tubaka, “Yinki nge ke sala?”

386 Yandi tubaka, “Beno landa munu kaka mpe beno nwana na yina nionso beno kele na yawu.” Yandi telemaka kuna; yandi losaka dionga ya yandi na ntoto, mwa yinti mosi ya vwandaka na yawu na maboko, mutindu *yayi*. Yandi bokaka, maboko na yandi na zulu, mutindu *yayi*, yandi kwendaka mbangu na ndambu ya bawu kuna, na kubokaka ngolo, “Bika nzila samu na kimpwanza!” Yandi kwendaka na mbangu nionso, na ntwala ya makesa. Mpe, na ntangu yandi salaka mutindu yina, yandi botulaka madinga nionso yandi lendaka botula, mpe yandi kotisaka yawu na ntulu ya yandi mutindu *yayi*, mpe yandi fwaka.

387 Yandi tubaka na bawu, na ntwala yandi kwenda. Yandi tubaka, “Kele na mwa yinzo mosi kuna, kento na bana yina mu me bika, mwa yinzo yina mu me katuka na kusumba.” Mpe yandi tubaka, “Mu—mu zola bawu, kasi, bubu yayi, mu ke fwa samu na Suisse. Yandi me pesa munu. . .” Yandi tubaka, “Mu me pesa luzingu ya munu samu na kuvulusa yinsi.” Mpe yina vwandaka hero. Bawu me vwandaka diaka ve na mvita kubanda ntangu yina. Na yayi, yawu vwandaka nsuka.

388 Yawu nungaka makesa yina, na ntwala ya kotalisama ya heroisme ya mutindu yina, na mutindu ti. . . Makesa vwalanganaka. Ba-Suisse bwisaka matadi na zulu ya bawu, mpe

bawu basisaka bawu na yinsi; mpe bawu me vutukaka ata fioti ve kubanda na ntangu yina. Bankama ya bamvula me luta. Beno me mona? Samu na yinki? Yawu vwandaka kima mosi ya nene.

<sup>389</sup> Kasi, oh, mpangi-bakala, kilumbu mosi, ntangu kukondwa kuzaba, balukwikilu ya kintulumukina, bantembe, bakidi-kidi, na boma, kangaka bantu ya Nzambi, kuvwandaka na Mosi na nkumbu ya Yesu Klisto: “Bubu yayi mu ke fwa samu na bantu.” Ya kieleka.

<sup>390</sup> Yinki yandi tubaka na makesa ya yandi? “Beno landa munu mpe beno nwana na yina nionso beno kele na yawu. Kana beno kele na nkawa, beno nwana na nkawa. Beno banga ve. Beno ke na kitini ya yinti, beno nwana na kitini ya yinti. Beno ke na ditadi, beno nwana na ditadi, nionso yina beno ke na yawu.”

<sup>391</sup> Yawu yina Kapitene ya beto ya Mfumu me tuba bubu yayi. “Mu me baka Ndinga ya Nzambi, mpe mu me nunga diabulu na ngolo ya yandi.” Yandi zengaka yandi bitini-bitini, amen, na Ndinga yina. Ntangu yayi, nionso yina beno ke na yawu, kana beno kele na Ndinga mosi kaka, “Mfumu Nzambi ya nge yina ke belusa nge,” beno zenga yandi. Beno landa. Amen. Beno landa Kapitene ya beto. Yinga, tata. Yandi zengaka yandi bitini-bitini.

<sup>392</sup> Satana, na bimfumu ya yandi ya nene, ya kitoko, mpe ya kulutila kitoko, mpe bima nionso yina, na mambu ya bilumbu yayi. Yawu ke na kima ya kusala na beto ve. Ya kieleka. Yandi kele mosi ya mayele ya yimbi na kati ya banيامa nionso ya kilanga. Yinga, tata. Yesu tubaka ti bana ya yinza yayi kele na ndwenga mingi kulutila bana ya Kimfumu ya Nzambi.

<sup>393</sup> Ntangu yayi, bamvita yayi zole. Beto ke. . . Mu fwana. . . mu fwana manis. Bamvita zole yayi ya nene ke na kunwanama kaka na ntangu yayi. Yayi kele ntangu wapi maladi mpe nionso yina me bula yinza, ti minganga ke mona diaka ve ya kusala, muntu mosi ve ke mona ya kusala. Ya ke na kima mosi ve, mpe—mpe beto ke kaka. . . Mpe makesa, mwa makesa ya Nzambi, me kuma na nsuka mpe nionso yina. Mpangi-bakala, yayi kele ntangu ya Arnold von Winkelried yankaka. Yayi kele ntangu, ntangu samu muntu yankaka ya Nzambi kukwisa. Yayi ke ntangu samu Elie kumonana. Yayi kele ntangu samu kima mosi kusalama.

<sup>394</sup> Makesa ya Nzambi, beno kanga mabanza ya beno. Beno telema ve na ntangu mosi, samu na kubanza na konso kima yina diabulu lenda pesa beno na nzila ya ba-sense ya beno. Kasi beno bambuka moyo ti, Ndinga ya Nzambi lenda kubwa ata fioti ve.

<sup>395</sup> Makesa yayi zole ya nene! Na ntangu mbeni ke kwisa mutindu nzadi mosi, mutindu yandi ke na kukwisa bubu yayi, yinki Nzambi tubaka ti Yandi ke sala? “Mpeve ya Nzambi ke telemisa beno mosi samu na kunwanisa yawu.” Beno kele mosi ya bawu? Yinga, tata.

<sup>396</sup> Beto me longusama na Jacques 4:7, mu ke na ntangu ya kutanga yawu ve, Jacques 4:7, ti, “Beno tatamana na kumanga diabulu, mpe,” yandi ke tina ntama ya beno, kasi, “yandi ke tina.” “Beno tatamana na kumanga diabulu.” Yinki mutindu beno ke tatamana na kumanga diabulu? Mutindu Kapitene ya beto ya Mfumu tubaka na beto na kusala. Beno baka Ndinga ya Nzambi. Tala mutindu beno ke tatamana na kumanga diabulu, na nzila ya Ndinga ya Nzambi. Kapitene ya Mfumu me tuba na beto yinki mutindu kusala. Mbote mingi.

<sup>397</sup> Ntangu yayi, samu na kumanisa, mu zola tuba yayi. Diabulu yina ya ntama, ntangu yayi, beno ke banza kana yandi ke waka nsoni ve. Beno banza ti yandi ke nwanisa mwana ya fioti? Yandi ke nwanisa konso kima yina. Yandi nwanisaka Yesu Klisto. Yandi kwisaka na Yandi, na ba-atake tatu ya kukondwa luzitu. Beno me zaba yawu? Satana nwanisaka kaka mbala mosi ve. Yandi ke nwanisa beno na kimbevo, na manima yandi ke kwisa nwanisa beno diaka, ya ke tuba na beno, “Bilumbu ya bimangu me lutaka. Nge me beluka ve. Kele na kima ya kusala na Yawu ve.” Beno zaba ti yayi kele kieleka?

<sup>398</sup> Yandi nwanisaka Yesu mbala tatu. Ba-atake tatu ya kukondwa luzitu, yandi lemukaka na zulu ya Yesu, na kukondwa kukwikila ya yandi na Ndinga ya Nzambi. Yesu vwandaka Ndinga. Ya kieleka, yandi kwikilaka yawu ve. “Kana Nge ke. . . Kana Nge ke. . .” Yandi kwisaka awa, ba-atake ya kukondwa luzitu, mutindu mbeni ke na kusala yawu bubu yayi. Yandi kwisaka awa, yandi tubaka, “Kana Nge ke Mwana ya Nzambi, talisa na munu kimangu mosi. Bika ti mu mona yawu kusalama.” Mpangi-bakala, yandi lemukaka kuna na nswalu nionso, “Kana Nge ke. . . Kana Nge ke. . .”

<sup>399</sup> Ntangu yayi, yinki Yesu salaka? Yesu vwandaka Ndinga ya Nzambi. Yandi vwandaka Ndinga. Yandi nwanisaka Ndinga. Nkembo! Mu—mu me banda kaka. . . kaka na kuwa mbote, samu na kulonga ntangu yayi, mu ke ya kusungama. Ya kieleka. Yesu kele Ndinga. “Na mbatukulu vwandaka Ndinga, mpe Ndinga vwandaka na Nzambi, Ndinga vwandaka Nzambi. Mpe Ndinga zingaka, kumaka nzutu, mpe zingaka. . .” Yesu vwandaka Ndinga. Yinki Yandi salaka? Yandi zengaka yandi bitini-bitini. Oh, la la! Mu ke sukisa. Yinki Yesu salaka? Yandi vwandaka Ndinga. Na yawu, na Ndinga, Yandi zengaka Satana na atake ya yandi ya kukondwa luzitu. Yandi lemukaka kuna mutindu nkonga ya ba-para-, kimvuka ya basoda, to kima mosi ya mutindu yina, yandi lemukaka kuna na zulu ya Yesu, Ndinga, mutindu yina. Mpe Yesu bakaka Ndinga yina, mpe yandi zengaka yandi bitini-bitini. Alleluia! Ya kieleka, ya zengaka yandi bitini-bitini, ya nungaka yandi na Ndinga.

<sup>400</sup> Beno me mona atake ya yandi? Beno tala, beno kuwa na bukebi nionso, mu ke manisa yayi. Yinki kele atake ya yandi? Kukondwa kukwikila na Ndinga ya Nzambi, yawu yina atake

ya yandi. Kuna, beno lenda mona bitumba ya kulutila nene yina ba me nwanaka ntete ve? Kele kaka na bangolo zole: Satana na Nzambi. Mpe yinki kele munduki ya Satana samu na kunwanisa beno? Yawu kele kumeka kunata beno na kukondwa kukwikila na Munduki ya beno. Yandi me botula beno munduki. Beto—beto kuwa na pima nionso ntangu yayi. Beno kuwa. Kana yandi lenda nata beno na kukondwa kukwikila na Munduki ya beno yina zola tuba ti, kana yandi nata beno na kukwikila ti Munduki ya beno kele ngolo mingi ve, yandi me botula beno munduki.

<sup>401</sup> Oh, Mpangi Neville, mu banza ti beto ke kwikilaka yawu ata fioti ve.

<sup>402</sup> Beno tala, yandi ke botula beno munduki na ntangu yandi ke nata beno na kukondwa kukwikila na Munduki yina. Na ntangu beno ke kitisa Yawu, bitumba ya beno me mana kisika yina, beno me suka. Beno simba Munduki yina, beno kitisa Yawu ve. Beto me mona kukondwa lukwikilu ya yandi. Bika ti . . .

Kima yankaka mu zola tuba ntangu yayi, na mwa ntangu fioti.

<sup>403</sup> Russie. Mu zola tuba yayi samu na ndandu ya ba-veteran, mpe nionso yina, awa, mpe beno yina ke longukaka Biblia. Samu na yinki beno kele na wonga mpe beno ke kukiyangisa samu na Russie? Hum! Beno ke waka munu ve kutuba na beno ti beno tunga kisika ya kubumbana ba-bombe, mutindu yina ve? Samu na yinki beno kele na boma ya Russie? Russie kele na kima mosi ve. Bawu ke nunga mvita mosi ve. Bawu ke yala yinza ve. Communisme ke yala yinza ve. Yinki diambu na bantu? Ndinga ya Nzambi lenda kubwa?

<sup>404</sup> Beno kuwa, yayi me bakama na bande ntangu yayi, mu ke tuba, na yinza, to bisika nionso ba-bande yayi lenda kwenda. Mpe na beno yayi kele awa, yawu vwanda konso kima yina ke kumina munu, beno kwikila yayi.

<sup>405</sup> Russie, communisme, ke yala kima mosi ve. Ndinga ya Nzambi lenda kubwa ve. Romanisme ke yala yinza.

<sup>406</sup> Beto baka vision ya Daniel. Yawu kele Ndinga ya Nzambi. “Nge, O Daniel. . .” “Nge, O Ntinu Nebucadnetsar, yina kele yintu ya wolo,” Babylone. “Kimfumu yankaka ke yinga nge, yina ke vwanda ya palata,” beno me mona, yina vwandaka ba-Mede na ba-Perse. Yankaka vwandaka yina ya Grèce, Alexandre le Grand. Ya kulanda, kwisaka, Rome. Mpe kima mosi ve kutubamaka samu na communisme. Rome yalaka yinza.

<sup>407</sup> Yesu Klisto butukaka na kimfumu ya Rome, ba monisaka yandi mpasi, na mbala ya ntete Yandi kwisaka awa, na kimfumu ya Rome. Mpe na Kwizulu ya Yandi ya zole, kwizulu ya ntangu yayi, ba ke monisa Nsangu ya Yandi mpasi na ba-denomination ya Rome, yina kele mama ya bawu. Mpe na kuvutuka ya Yandi, Yandi ke vutuka samu na kufwa kimakulu kimfumu yina ya

Rome, yawu yina ba-Juif ke vingilaka Yandi ntangu nionso samu na kukwisa kufwa kimakulu kimfumu ya Rome.

408 Ndonga ya Catholique na ba-denomination nionso na yinza, bawu ke na kuvukana kaka na ntangu yayi samu na kusala organisation, kimvuka ya mabuundu ke vukana samu na kusala organisation. Yawu kele Russie ve. Yawu kele Rome. MUTINDU ME TUBA MFUMU. Yinga. Beno songa na munu Masonuku wapi sika communisme, to kima yankaka na kisika ya Rome, ke yala.

409 Ba-Mede na ba-Perse yingaka Nebucadnetsar? Ya kieleka. Keti Grèce yingaka bawu? Yinga. Rome bakaka luyalu na manima ya bawu kuna, kubanda kuna? Keti yawu kabwanaka na bangolo kumi ya Ottoman kaka mutindu beto ke na yawu ntangu yayi?

410 *Eisenhower*, yina zola tuba “kisengo,” *Khrushchev* zola tuba “ntoto,” keti bawu vwandaka na lukutakanu ya bawu awa? Mpe Khrushchev katulaka sapatu ya yandi, [Mpangi Branham me bula na chaire—Mu.] samu yawu monana mbote, kima ya pwelele, yandi bulaka na zulu ya mesa, mutindu *yayi*, samu na kutalisa na bantu. [Mpangi Branham me bula na chaire—Mu.]

411 Mbote, yinki diambu na bantu bubu yayi? Wapi sika lukwikilu me kuma? Samu na yinki, beno ke kwikila ve ti Ndinga ya Nzambi kele ya Kieleka? Mpe kima yina kele ve na kati *Awa*. Yinki kele diambu na balongi bubu yayi? “Communisme!” Balongi nionso kuna ke na kumeka na kunwanisa communisme. Communisme, kima mosi ve!

412 Kima yango, diabulu ke na kutunga yawu na meso ya beno, mpe beno zaba yawu ve; yawu kele Romanisme, systeme ya ba-denomination. Mpe Rome kele mama ya ba-denomination. Biblia me tuba, “Yandi vwandaka kento ya kindumba, mpe bana ya yandi ya bakento vwandaka bakento ya kindumba,” na ntwala ya Ndinga, na ntwala ya Ndinga ya Yandi.

413 Basoda, beno baka Ndinga. Bawanzio ya mawa, beno kangama na Ndinga yayi. Mu ke fwa kilumbu mosi, kasi Ndinga yayi lenda kufwa ve. Mpe beno bantwenia, kana yawu salama ve na nsungi ya munu, beno ke mona yawu. Diambu yawu yina.

414 Beno me kuwa bansangu na suka yayi? Madame Kennedy yina kwendaka, samu na kukutana na pape, mpe yina pape tubaka. Beno me mona, bansambulu nionso ya yinza! Oh! Mbote, mbala yankaka beto ke tubila yawu mwa mingi, na Lumingu ke kwisa.

415 Beno me mona, beno vwanda na boma ve samu na Russie. Russie kele mwa ditadi ya fioti na dibungu. Beno vwanda na boma ya communisme ve. Beno tala Romanisme ntangu yawu ke na kuvukana na mabuundu. Kima mosi ve me sonamaka na kati ya Masonuku ti communisme ke yala yinza.

416 Mpe mu ke telemaka na Ndinga, kukondwa kutala konso kima yina yankaka. Mu ke kwikila na Ndinga. Yawu kele Romanisme yina ke yala yinza. Mpe Romanisme kele mama ya organisation. Yawu me vwandaka ata fioti ve na organisation na ntwala ya Rome, mpe bawu nionso me basika na yandi. Mpe Biblia me tuba mutindu yina, “Yandi vwandaka mama ya kindumba.” Mu lenda lutisa kati-kati ya kilumbu na kutubila yawu, diaka, kasi mu banza ti ya ke vwanda mbote ti mu kwenda na ntwala.

417 Ntangu mbeni ke nwanisa beto, na yawu, “Oh, mu ke tuba na nge, nge ke sala mbote na kwisa kota na yina ya beto. . . .” Yinki beno ke sala, kuvutuka, samu na kukakula? Soda ya kieleka ve, ve. Ve, tata.

418 Na yawu yinki beto ke sala? Mabanza, “Beno bika ti mabanza yina vwandaka na Klisto. . . .” Biblia me tuba mutindu yina? “Mabanza yina vwandaka na Klisto, kuvwanda na beno.” Wapi mutindu ya mabanza Yandi vwandaka na yawu? Ya kukangama na Ndinga. Ya kieleka. Ya kukangama na Ndinga, Ndinga ya Tata, mpe nungaka mbeni ntangu nionso. Ntangu yayi kana mbeni ke nwanisa beno mpe ke meka na kutuba na beno na kusala *yayi* mpe kusala *yina*, yinki beno ke sala? Beno kangama na Ndinga. Mbote mingi.

419 Na yawu yinki beno fwana sala? Beno baka Ndinga. Yinki kele Ndinga? Biblia me tuba yawu awa. Beto me katuka kutanga yawu. Samu Mpeve, mpe ya Nzambi, kele Ndinga. Beno me mona? Beno tala awa. “Beno ndima mpulusu mutindu yimpu ya kisengo, mpe Mbele, Mbele ya Mpeve.” Mbele ya Mpeve! Yinki? Mpeve yina ke kota na nzila ya mabanza ya beno mpe yina ke kota na beno, mpe Mbele ya Mpeve yina kele Ndinga ya Nzambi.

420 Yinki Mpeve yina ke sadilaka samu na kunwana? Yinki Mpeve-Santu ke sadilaka samu na kunwanisa, ba-sensation, bansatu? [Dibuundu me tuba, “Ndinga.”—Mu.] Ndinga; ntima! Fiou! Nkembo! Yinki Yawu ke sadilaka samu na kunwanisa, nsatu? Ndinga! Ndinga! Beto tuba yawu, Ndinga! [“Ndinga!”] Ndinga! [“Ndinga!”] Ndinga ya Nzambi kele yina Mpeve ke sadilaka samu na kunwana.

421 Mpe Mpeve ya Nzambi ke kwisa mbala mosi na diabulu, mpe ke tuba, “Yawu me sonamaka!” Amen! “Yawu me sonamaka!” Mpe diabulu ke kwenda ntama.

422 Yinki beto ke sala? Beno ke baka Mbele, yina kele Ndinga ya Nzambi, beto ke basisa Yawu na (yinki?) diboko ya lukwikilu, diboko ya ngolo ya lukwikilu, Mbele ya meno zole. Biblia me tuba, na ba-Hebreux 4, “Yawu kele—Yawu kele Mbele ya meno zole,” yina ke zenga na balweka zole na ntwala mpe na manima.

423 Mpangi-bakala, yinki yandi ke sala? Beno baka Ndinga. Beno baka Mpeve, beno bika Mpeve kukota na kati ya ntima ya beno. Beno zibula mabanza ya beno, beno tuba, “Ndinga ya Nge

kele kieleka.” Ntangu yayi, sala yawu, mpangi-kento. “Ndinga ya Nge kele kieleka.”

<sup>424</sup> “Mfumu, mu ke kipe ve yinki mutindu mu ke na kuwa, na yina nionso muntu yina, na yina munu lenda tuba. Mu ke kanga nionso, mu ke bikisa banzila ya munu nionso, bakidi-kidi ya munu nionso, mpe bantembe, mpe Bakukondwa lukwikilu ya munu yina mu me vwandaka na yawu. Bansatu nionso mu me vwandaka na yawu, maladi nionso mu me vwandaka na yawu, bima nionso yankaka mu me vwandaka na yawu, mu ke bikisa yawu nionso. Mu ke kipe ve nionso yina. Mu ke kwisa mbala mosi na mpeve ya munu. O Mfumu, kulumuka. Nge tubaka ti Nge pesaka munu kimpwanza na kusoola.”

“Nge kele, mwana ya Munu.”

<sup>425</sup> “Mbote mingi, mu me zibula ntima ya munu mpe mabanza ya munu. Kota, Mfumu Yesu.”

<sup>426</sup> Mpe beno simba Lukwikilu, Mbele yayi ya Mpeve, MUTINDU ME TUBA MFUMU. Beno boka, “Alleluia!” Amen. Na yawu beno zenga bambeni nionso na ntwala ya beno. Amen. Yawu yina. Beno zenga bambeni nionso. Kana mwa mpeve mosi ya diabulu ke sala ti beno kuwa nionso . . . Beno zenga kima yina, na Ndinga ya Mfumu.

Kasi ngolo ya beto, kele, “Kiese ya Mfumu kele ngolo ya munu.”

<sup>427</sup> “Kwenda ntama ya munu.” Mpa! Beno zenga yandi na Ndinga. Yawu vwanda mpeve ya yimbi, yawu vwanda mbeni, yawu vwanda maladi, yawu vwanda kimbevo, nionso yina yawu kele, beno baka Ndinga mpe beno basisa Yawu na Mbele. Mpe kana beno bula yandi ngolo na mbala ya ntete, ya ke monana ti yandi ke ningana ve, beno bula yandi diaka ngolo, mpe beno bula yandi diaka ngolo, mpe beno bula yandi diaka ngolo. Mpe beno bula yandi ngolo tii kuna beno ke tobula dibulu kuna na kati, mutindu mwana ya nsusu ke basika kuna; to mpongo mosi, yina beno kele. Beno landila kaka na kubasika na mpusu yina ya ntama ya maladi. Beno pasula nzila ya beno, mpe beno tuba, “Alleluia! Wapi yina yankaka?” Amen. Yawu yina bitumba. Tala soda. Tala soda ya kulunsi. Yinga, tata. Beno nunga bambeni nionso.

<sup>428</sup> Samu na yinki? Samu na yinki? Beto, Mbuma ya Abraham ya kimfumu, yina zabanaka na ntwala. Na ntangu Abraham mangaka bima yina nionso swaswanaka na Ndinga ya Nzambi, yandi pasulaka nzila ya yandi na kati ya masakuba yina vwandaka kwisa na ntwala ya yandi. Bawu tubaka, “Kento ya nge kele ya kununa mingi.” Yandi katulaka kima yina na nzila. Diabulu tubaka, “Nge lenda sala yayi ve. Nge lenda sala yina ve.” Abraham katulaka yawu na nzila. Yandi bulaka yawu ngolo, mpe yandi bulaka yawu ngolo, tii kuna yandi pasula nzila kuna na kati.



“Wapi yankaka, Mfumu?”

429 “Kwisa tula tenta ya nge *awa* na zulu.” Yandi mataka mpe tungilaka Yandi autel kuna na zulu.

430 Yandi mataka kuna, mpe Satana kwisaka, yandi tubaka, “Ntangu yayi, mu ke tuba na nge, yayi ke kisika me lunga ve.”

“Mu ke bikala awa. Katuka na kisika ya munu.” Yandi tubaka, “Alleluia!”

431 Lot tubaka, “Nge ke sala mbote na kukulumuka awa. Beto ke na kusakana mbote awa. Beto kele na organisation nionso awa. Samu ti, kento ya munu kele mfumu ya soci  t   litt  raire mpe nionso yina, na kati ya mbanza. Mu ke tuba na nge, ya lobaka ti nge kulumuka awa.”

Sarah tubaka, “Abraham . . .”

432 “Kanga yinwa ya nge, Sarah.” Alleluia! “Vwanda awa kaka. Yayi kele kisika Nzambi tulaka munu. Mu ke vwanda awa kaka.”

433 Awa kele kisika yina Nzambi tulaka munu:

Nkembo na Nkumbu ya ngolo ya Yesu!  
Bika ti Bawanzio kufukama;  
Beno nata yimpu ya lunungu,  
Mpe Mfumu ya nionso beto lwatisa Yandi  
yimpu ya kimfumu.

Na Klisto, Ditadi ya ngolo, mu me telema;  
Bisika yankaka nionso kele putulu,  
Bisika yankaka nionso kele putulu.

434 Yawu vwanda lufwa yawu mosi, bima nionso yankaka, kele putulu. Na Klisto, Ditadi ya ngolo, mu me telema.

435 “Mbuma ya Abraham ya kimfumu.” Mbuma ya kimfumu! Beno simba mbote, makesa ya mfunu mingi ya Angleterre kele bayina kele na dibuta ya kimfumu ya Angleterre, ya menga ya kimfumu, mpe nionso yina. Mpe Mbuma ya kimfumu ya Klisto kele Dibundu yina me fuluka na Mpeve-Santu, yina me fuluka na Mpeve-Santu. Yinki? Mbuma ya Kimfumu, na nzila ya nsilulu, na nzila ya bangamata ve. Kasi, na nzila ya nsilulu ya Nzambi, bawu ke kangama na Ndinga ya Nzambi, mpe bawu ke pasula nzila ya bawu, bawu ke boka, “Alleluia!”

Ata ti lufwa kukwisa mpe yawu tuba, “Yawu me kubama na kunata nge.”

436 Beno tuba, “Katuka awa, Jourdain. Mu ke zabuka.” Beno landila na kuzenga nzila, tii na Ntoto ya nsilulu. Amen.

437 Yinki ke salama na ntangu bitumba ke mana? Mu ke sukisa ntangu yayi, ya kieleka. Na ntangu bitumba ke mana, mpe basantu ke vutuka na Yinzo na kutambulaka na ndonga, mu zola yufula beno kima mosi, yinki salamaka?

438 Yinki salamaka na ntangu Hitler kotaka na France? Kasi, bawu tubaka ti bawu vwanda mona ata matuti ve, na ntangu mosi, samu na ba-avion. Ba-Allemand vwanda losa makulu. [Mpangi Branham me losa makulu mbala zole na kisika ya malongi—Mu.] Beno me mona, bawu vwandaka kuna, bawu vwandaka zieta, ke sepela samu na lunungu.

439 Ntangu Stalin kwisaka na Russie, na bitamina ya kilometre mingi, batomabilu nionso ya bitumba vwandaka landa pene-pene na yankaka, mpe yawu vwanda bula bombe na Berlin na mutindu ti kima mosi ve kubikalaka. Yimeni. Mpe na ntangu bawu kwendaka, mpe ba-Allemand yayi. . . Basoda ya Russie vwandaka sepela, bawu kotaka mutindu yina, beno zaba, mwa kima yina ya ngitukulu bawu salaka. Mu monaka yawu na film, kilumbu mosi na Londres, yinki mutindu bawu kotaka, diambu yango kele na film kuna, mutindu yawu salamaka, bawu kotaka, na kusepelaka. Oh, la la!

440 Na ntangu beto waka ti mvita me mana, beto bokaka, beto bulaka ba-siflet. Ntangu ba-hero vutukaka, beto kutanaka na bawu kuna. Bawu vwanda boka. Bawu vwanda boka ngolo mingi. Mosi ya ba-cousin ya munu vwandaka kuna, yandi tubaka, ntangu bawu vutukaka, minunu nionso ya ntama. . . Ba-veteran yina vwandaka na mpasi mingi, ti bawu lendaka telema na mbeto ve, na yawu bawu pusaka bawu na masuwa ntangu bawu kumaka, samu na kumona Kiteki ya Kimpwanza mutindu yawu telemaka kuna. Yandi tubaka, “Bantu yayi ya nene yina vwandaka kuna, bawu vwanda dila ngolo, mpe bawu vwandaka kubwa na ntoto mutindu *yayi*, ntangu bawu monaka Kiteki yina ya Kimpwanza.” Bawu vwandaka ntama ya bayinzo ya bawu bamvula yiya, ke nwana, bitumba pasulaka bawu bantima, mpe nionso yina. Kasi bawu zabaka ti bakento, mpe bankundi ya luzolo, mpe bamama, mpe bapapa, mpe bana, mpe bantu yina bawu zolaka, bawu vwandaka kaka kuna na manima ya Kiteki yina ya Kimpwanza. Yawu vwanda talisa yina bawu vwanda nwanina. Oh, ba-siflet bulaka, mpe New York nionso bokaka, kaka, ntangu ba-hero ya bawu kotaka na ndonga. Yina ke vwanda kima ya fioti.

441 Kilumbu mosi ntangu César, na manima ya bitumba ya nene, yandi tubaka, “Mu zola ti kinwani ya munu ya lukumu kumata awa na lweka ya munu na mukembu yayi ya nene ya lunungu ya beto na ntwala ya mbeni.” Mpe misadi ya makesa nionso yidikaka mbote ba-plumet ya bawu mpe ngengisaka binwaninu ya bawu ya kisengo, mpe bawu zietaka, beno zaba, mutindu yayi, mutindu—mutindu basoda ya kieleka mutindu yayi. Na manima ya mwa ntangu fioti, mwa kiboba mosi, lutaka kuna, na bidimbu ya bamputa. Oh, la la! Yandi telemisaka fioti yintu, yandi landilaka na kutambula, mutindu *yayi*. César tubaka, “Vingila fioti. Vingila fioti. Nge,” yandi lwataka ve lele ya soda

ya mfumu, yandi tubaka, “kwisa awa.” Yandi tubaka, “Wapi me katuka bidimbu ya bamputa ya nge?”

Yandi tubaka, “Kuna na kisika ya bitumba.”

442 Yandi tubaka, “Mata awa. Nge kele toko yina mu zola tula na lweka ya munu.” Samu na yinki? Yandi talisaka ti yandi vwandaka na bitumba.

443 O Nzambi, wa mawa ya muntu yina lenda zenga diboko ya yandi na bwati ya sardine samu na kuzwa kidimbu ya mputa. Mu zola vwanda na bidimbu ya bamputa. Mutindu Paul tubaka, “Mu me ndima bidimbu ya bamputa ya Yesu Klisto na nzutu ya munu.” Samu na yawu mu zola nwana kisika ya bitumba.

444 Kilumbu mosi, ntangu Kapitene ya beto ya nene ya Mfumu ke kwisa, Yina pesaka beto binwaninu, Yina pesaka beto kinwaninu ya Nzambi, Mpeve-Santu, yina pesaka beto Ndinga ya Yandi samu na kunwana na yawu, samu beto telema kuna; ntangu Kapitene ya beto ya nene ya Mbuta ke kwisa na mpunda, mu zola mata na pusu mpe kumata na Yinzo na Yandi, beno ve? Na yawu ntangu mu ke simba kento ya munu ya luzolo na diboko, mu ke tala na lweka ya munu kuna mpe mu ke mona bampangi ya munu ya babakala na bakento ya bawu, na bana ya bawu, ntangu beto ke banda na kutambula na ba-paradi ya Nzambi, mpe mupepe ke fuluka na mikunga ya Bawanzio, kuna na zulu mutindu yayi, yawu ke vwanda mukembu ya nene!

445 Mpe na ntangu bitumba ke mana, beto ke lwata yimpu ya lunungu. Oh, la la! Oh, basoda ya kulunsi, na suka yayi, beno basisa diboko yina ya lukwikilu kuna mpe beno simba Munduki yayi.

446 Yinki nge ke banza samu na yawu, mpangi-kento, nge me kubama? Basisa Munduki yina, tuba, “Nzambi, mu ke kipe ve yina—yina diabulu me tuba na munu, nionso yina muntu yankaka me tuba, na suka yayi, mu ke kwikila, mu ke kwikila.”

447 Mutindu mu vwanda tuba yawu kilumbu yina, mwa. . . Mwa Balumingu me luta mu ke kwikila, bakala mosi lotaka ndosi mosi. Yandi lotaka ti diabulu vwandaka mwa kima mosi ya fioti mingi, yandi kwisaka na yandi na mbangu nionso. Yandi tubaka, “Buu!” Mpe yandi vutukaka na manima na nswalu nionso, mpe diabulu kumaka nene. “Buu!” Mpe yandi vutukaka na manima na mbangu nionso, mpe diabulu kumaka nene. Na nsuka, diabulu kumaka nene mutindu mosi na yandi, yandi zolaka nunga yandi. Yandi zabaka ti yandi lendaka nwanisa yandi na kima mosi, na yawu yandi talaka na lweka ya yandi. Yandi monaka ve kima ya kunwanisa yandi na yawu. Yandi bakaka kaka Biblia. Mpe diabulu tubaka, “Buu!” Yandi tubaka, “Buu!” na mbala mosi yandi vutulaka na yandi, mpe diabulu kumaka fioti, mpe fioti, mpe fioti. Mpe, na nsuka, yandi bulaka yandi tii na lufwa na Ndinga.

448 Nge kele soda, mutindu yina ve, mpangi-kento? Baka Ndinga yayi mpe tuba, “Yawu me sonamaka.” Amen. “Mu ke fwa ve. Mu ke zinga. Mu ke vwanda na tabernacle yayi mpe mu ke kumisa Nzambi samu na mambote ya Yandi, kintwadi na bayankaka nionso.”

449 Beno ke kwikila yawu, basantu? Amen.

Beto kulumusa bayintu ya beto.

450 O Mfumu Nzambi, Musadi ya mazulu na ntoto, bika yawu zabana bubu yayi ti Nge kele kaka Nzambi. Mu ke kipe ve mutindu mu lenda longa, bima yikwa mu lenda tuba, Mfumu, Ndinga mosi ya Nge ke sukisa diambu.

451 Bamuswale yayi ba me tulula awa, yawu ke na kotalisa bambevo. Mu ke sambila, Tata ya Mazulu, ti masakumunu mpe ngolo ya Nge kuvwanda na zulu ya mosi na mosi ya bawu, mutindu mu ke tetika maboko ya munu na zulu ya yawu. Nzambi, na Nkumbu ya Yesu Klisto, mu ke sambila ti Nge ke pakula bamuswale yayi na Ntwala ya Nge ya busantu, samu yawu me sonamaka na kati ya Ndinga. Yawu ke kima mosi me swaswana na Ndinga ve. Kasi yawu me tubama na kati ya Ndinga, ti, “Bawu vwanda baka bamuswale mpe bitenda ya lele, yina simbaka nzutu ya Paul. Bampeve ya yimbi basikaka na bantu, mpe bawu belukaka na bimbevo ya mutindu na mutindu.” Ntangu yayi, beto kele Santu Paul ve, kasi Nge kele kaka Nzambi, mpe Nge kele kaka Mpeve-Santu yina mosi. Mu ke tetika maboko ya munu na zulu ya bamuswale yayi, na Nkumbu ya Mfumu Yesu, mpe mu ke lomba ti Nge sakumuna mpe belusa mosi na mosi ya bawu.

452 Mpe, Nzambi, yayi me lala awa na zulu ya mbeto, yandi me wumela awa, yandi kele kaka mwana ya fioti, mwana-kento mosi ya kitoko. Yandi lenda zinga ve, Mfumu. Satana me sala yandi yimbi. Mpe minganga ya luzolo ya ntoto yayi me sala nionso, na ntembe ve, samu na kuvulusa mwana yayi. Bawu lenda sala yawu ve. Bawu me kuma na nsuka ya ngolo ya bawu. Bawu zaba ve kima yankaka ya kusala. Kasi, Mfumu, mu ke na kiesa ti kele na kapu yankaka me sonama. Beto lenda balula diaka dititi yankaka, mpe na dititi yayi beto ke mona Munganga ya Nene ke kota. Beto ke bokila Yandi samu na ndongisila na suka yayi.

453 Ntangu yayi, Mfumu, yawu me sonamaka ve na Ndinga ya Nge awa, ti, “Bidimbu yayi ke landa bayina ke kwikila”? Mfumu, kana mu kele mukwikidi ve, sala ti mu vwanda mosi na ntangu yayi. Kana mwana-kento yayi ya leke kele mukwikidi ve, sala ti yandi vwanda mosi na ntangu yayi. “Bidimbu yayi ke landa bayina ke kwikila; kana bawu tetika maboko ya bawu na zulu ya bambevo, bawu ke beluka.” Yawu me sonamaka diaka, “Na Nkumbu ya Munu bawu ke basisa bampeve ya yimbi.” Mfumu, yayi—yayi kele Bandinga ya Nge. Yawu kele ya Nge. Yawu kele Ndinga ya Nge. Mpe ntangu yayi mutindu musadi ya Nge . . .

454 Mutindu Nge tubaka, “Kana zole to tatu na kati ya beno me kutana kintwadi, Mu ke vwanda na kati ya bawu; mpe kana beno wisana, samu na kima mosi, mpe beno lomba yawu, beno ke kuzwa yawu.”

455 Nzambi, mwana yayi ke monana ya kubela mingi na kati ya yinzo yayi na suka yayi, samu yandi lenda zinga ve kukondwa Nge, ntangu ya yinda, mpe yandi kele ya kubela mingi. Na yawu, beto nionso, beto me wisana, basoda nionso me telema awa. Mpe na kati ya kimvuka yayi me telema Mbuma ya kimfumu ya Abraham.

456 Beto ke diata Satana na ntangu yayi. Mpe ya ke mbote ti nge kubama samu na kukwenda, Satana, samu binwaninu ya beto ke na kungenga, batinta ke pepa na mupepe; babakala na bakento me simba Bambele ya bawu, bawu ke na kukwenda na ntwala na ntangu yayi bawu ke diata nge, samu na mwana-kento yayi ya leke. Basika na yandi, Satana. Bika mwana yayi. Beto yayi kele makesa ya Nzambi ya moyo, beto me tula ntembe na nge. Bika yandi, na Nkumbu ya Yesu Klisto.

457 Mu ke tetika maboko ya munu na zulu ya yandi. Mpe, Satana, nge yina kangaka mwana yayi, nge yina me sala kima yayi ya yimbi. Mu zaba ti nge kele nene mingi kulutila muntu, kasi nge kele mutindu mosi ve na Mfumu ya munu, na yawu mu me kwisa na Nkumbu ya Yandi. Bika yandi, nge mpeve ya yimbi. Nge mpeve ya yimbi ya maladi, basika na mwana yayi, mpe bika yandi kwenda na kimpwanza, kubanda bubu yayi. Mu me tuba yayi, na Nkumbu ya Yesu Klisto.

458 Ntangu yayi, Mfumu Nzambi, Nge Yina vumbulaka bamvumbi mpe siamisaka ti Nge vwandaka Nzambi, pesa diaka kento yayi ya ntwenia mavimpi mpe ngolo ya yandi, ti yandi telema na yinzo yayi awa. Diabulu me basika na yandi! . . .? . . . kwenda belusa yandi. Bika ti yandi zinga samu na nkembo mpe lukumu ya Nzambi.

Yawu—Yawu me tubama, ntangu yayi bika yawu salama.

459 Kele na bayankaka awa yina zola telemisa maboko ya bawu mpe kutuba, “Mu zola ti ba sambila samu na munu. Mu kele mbevo. Mu ke na nsatu ya Nzambi?” Mu zaba ve ntangu yikwa beto kele na yawu. Bawu ke na ntangu mingi samu na kulutisa bantu yayi awa. Mu ke na kuwa ti mu me fuluka na kivuvu na suka yayi. Yinga. Yinga. Mu zola ti nge kwisa awa, Billy, mpe mbala yankaka beto ke baka kaka kitini yayi awa, na lweka *yayi* awa, yayi kaka. Kitini yayi kukwisa ntete, na manima beto ke baka ndambu yina kele na manima ya bawu, tii na ndonga *yina* kuna. Na manima beto ke baka bawu mutindu yina, na yawu bawu ke . . .

460 Mpe ntangu yayi mu zola ti Mpangi Neville mpe bampangi ya munu yankaka ya balongi kukwisa telema awa pene-pene ya

munu, kaka awa, samu bawu lutisa diaka bantu na nzila yina kuna. Mbote mingi. Mbote mingi. Ntangu yayi munu . . .

461 Yikwa na kati ya beno me lwata binwaninu ya bawu?

462 (Yawu ke soba ntangu yayi. Nge ke vutuka na yinzo, nionso ke tambula mbote ntangu yayi, nge ke beluka.)

463 Amen. Oh, la la! Beno nionso basoda, beno basisa Mbele. Beno basisa Mbele, basoda ya kulunsi, beno kwenda na ntwala, beno kwenda na ntwala.

Na Klisto, Ditadi ya ngolo, mu me telema.  
Bisika yankaka nionso kele putulu.

464 Mbote mingi, beno kwisa kwaku, beno kulumuka kaka na lweka yayi awa. Muntu nionso kusambila ntangu yayi, na ntangu ba ke na kuluta.

Na Nkumbu ya Yesu, belusa kento yayi. Amen.

Beno basisa Mbele ya beno ntangu yayi. Beno bikala kaka na bisika ya beno, na kusepelaka.

465 Na Nkumbu ya Yesu . . . ? . . . na Nkumbu ya Yesu . . . ? . . . na Nkumbu ya Yesu Klisto . . . ? . . .

Na ntwala, basoda ya Baklisto!  
Beto kwenda na mvita,  
Na kulunsi ya Yesu  
Beto kwenda na ntwala.

466 “Kwenda ntama, Satana!” Yinki diambu, basoda? Beno banza ve ti beto lenda nunga? Yandi me nungamaka dezia. Beto kele ya kulutila banungi kati na Klisto Yesu. Bampeve nionso ya yimbi me basika, bima yankaka nionso. Amen.

Beno kwisa awa, bampangi ya munu ya babakala! . . . ? . . .

Mu me sambila ti nge beluka . . . ? . . .

Belusa mpangi ya munu ya bakala, Doc; belusa yandi, Tata, na Nkumbu ya Yesu.

Na Nkumbu ya Yesu Klisto, belusa mama yayi. Kwisa . . . ? . . .

467 Ntangu yayi, yandi bakaka . . . Ya lombaka ti mu yufula bampangi ya babakala kuna na manima. Bisika nionso, Mfumu . . . ? . . .

468 O Mfumu Nzambi, Ngangi ya mazulu mpe ya ntoto! O Nzambi, Nge zaba yina kele na kati ya ntima ya yandi. Nge zaba yawu nionso. Mu ke sambila samu na bawu zole mama na papa. Na Nkumbu ya Yesu Klisto, mu ke kaba . . . ? . . .

Na Nkumbu ya Yesu Klisto, munu . . . ? . . .

Na Nkumbu ya Yesu Klisto, munu . . . ? . . .

469 Nzambi, vwanda na mpangi ya munu ya kento. Beto zaba ti, bamvula me banda na yikama mpe lufwa zola baka nzutu ya kento yayi. Ntangu yayi, na Nkumbu ya Yesu . . . ? . . .

470 Na Nkumbu ya Yesu Klisto, sakumuna mwana-kento yayi ya leke, Mfumu. Bitumba ya beto kuna na lukolo, mu zaba yina yandi ke kutana na yawu. Mu ke sambila ti Nge sakumuna. Bika ti yandi basisa Mbele yina, na suka yayi, mpe yandi kwenda na ntwala! . . . ? . . . Sakumuna mwana-bakala yayi ya leke, Mfumu; yandi ke na kukwisa, na kubokilaka Nkumbu ya Nge, na suka yayi; mu ke sambila ti Nge kwenda kintwadi . . . ? . . .

471 Nzambi, sakumuna mpangi ya munu ya bakala, na kupesaka yandi lombilu ya yandi. Na Nkumbu ya Mfumu ya beto Yesu, mu me tuba yawu! . . . ? . . .

Na Nkumbu ya Yesu Klisto, beto ke pesa kisambu yayi.

Na Nkumbu ya Yesu Klisto, beto ke pesa kisambu yayi.

Na Nkumbu ya Yesu Klisto, beto ke pesa kisambu yayi.

Na Nkumbu ya Yesu Klisto, beto . . . ? . . .

Na Nkumbu ya Yesu Klisto, beto ke pesa kisambu yayi.

Na Nkumbu ya Yesu Klisto . . . ? . . .

Na Nkumbu ya Yesu Klisto . . . ? . . .

Na Nkumbu ya Yesu Klisto, belusa mpangi ya munu ya bakala.

Na Nkumbu ya Yesu Klisto . . . ? . . .

Na Nkumbu ya Yesu Klisto!

Na Nkumbu ya Yesu Klisto!

Na Nkumbu ya Yesu Klisto!

Na Nkumbu ya Yesu Klisto!

Na Nkumbu ya Yesu Klisto!

472 [Muntu mosi me tuba, “Tata ya munu me kufwa.”—Mu.] Nzambi, sadisa yandi, na Nkumbu ya Yesu.

Nzambi, na Nkumbu ya Yesu Klisto, beto . . . ? . . .

Nzambi, na Nkumbu ya Yesu!

Na Nkumbu ya Yesu Klisto . . . ? . . .

Na Nkumbu ya Yesu Klisto, belusa mpangi ya munu ya bakala.

Na Nkumbu ya Yesu . . . ? . . .

Beno me bakula ntangu yayi?

O Nzambi, bika ti yayi kukwenda . . . ? . . .

473 Na Nkumbu ya Yesu Klisto, beto me sambila! . . . ? . . . Pesa mpangi-kento . . . ? . . .

474 O Nzambi, na kuzabaka ti mama yayi ya leke ya luzolo, ke na kuluta bampasi yayi nionso, mu ke sambila, Nzambi, ti Nge ke...?...na zulu ya yandi.

Basisa Mbele yina, Ed, mpe kwenda na ntwala, na Nkumbu ya Yesu.

475 O Nzambi, belusa kento yayi. Pesa yandi lombilu ya yandi. Bika ti yandi tula Mbele yina na ntwala ya yandi, na ntangu ya mpasi.

O Nzambi...?...na suka yayi. Mu ke sambila ti Nge ke...?...

476 Tata Nzambi, mu ke sambila ti Nge ke belusa mpangi ya beto ya bakala mpe ke sala ti yandi kuma mbote. Mpe na Nkumbu ya Yesu Klisto...?...

477 Tata Nzambi, mu ke sambila ti Nge belusa mpangi ya beto ya kento, sala ti yandi kuma mbote, na Nkumbu ya Yesu Klisto.

478 Tata Nzambi, mu ke sambila ti Nge ndima—ndima kubelusa mpangi ya beto ya bakala.

Belusa mpangi ya beto ya kento, Mfumu!...?...

Tata, na Nkumbu ya Yesu, belusa yayi, mpangi ya beto ya kento, Tata.

479 Tata,...?...beto ke sambila na Nkumbu ya Yesu. Nzambi, belusa kento yayi.

O Nzambi, mu ke sambila ti Nge...?...

480 O Nzambi, sakumuna yandi, Tata!...?...Mbala yikwa beto ke zolaka biboba yayi ya kikesa, Mfumu. Mpe mu ke sambila ti Nge pesa yandi lombilu ya yandi!...?...

481 Tata ya beto ya Mazulu, mu ke sambila ti mpangi ya muni ya bakala...?...O Nzambi,...?...yandi, O Nzambi...?...soda ya kulunsi. Mpe yandi ke basisa Mbele yina, na suka yayi, mpe yandi ke kwenda na ntwala.

Nzambi, beto...?...Pesa yandi, O Mfumu, lombilu ya yandi.

482 Nzambi, sakumuna mpangi-bakala yayi...?...Mu ke sambila ti Nge belusa yandi, Mfumu!...?...Pesa yandi nsatu ya ntima ya yandi, na Nkumbu ya Yesu Klisto.

483 O Tata ya Mazulu, longi yayi ya leke ya Nsangu ya mbote, laka ya yandi...?...Sika wapi yandi sukulaka yawu na nzungu...?...Nzambi, mu ke sambila ti Nge ke...?...Mpe na ntangu makesa ya nene ya Nzambi ke na kukwenda na ntwala na ntangu yayi, na Bambele ya kutelemisa, pesa yandi lunungu, Mfumu. Bakala ya yandi ya leke awa, Mfumu, yina ba me telemisa na mbeto yayi ya cancer wapi sika yandi vwandaka ya kulala, yina vwandaka pene ya kufwa na cancer, mpe badokotolo lembanaka yandi, yandi vwanda me kwenda. Mpe yandi yayi



awa, na suka yayi, soda ya leke ya kulunsi. Pesa yandi ngolo, Mfumu, samu na kisalu ya Nge, beto me sambila, na Nkumbu ya Yesu.

<sup>484</sup> Mu zolaka ti mama yina ya leke . . . Kele na kima mosi samu longi yayi ya leke awa. Kwisa awa, Mpangi Kidd. Ba vutulaka bakala yayi na yinzo kubanda na lupitalu, ntama mingi ve, yandi vwanda pene ya kufwa, ya vwanda ya kudiana na cancer. [Mpangi-kento Kidd me tuba, “Mvula mosi me luta.”—Mu.] Mvula mosi me luta. [“Zole.”] Bamvula zole me luta, na prostate. Dokotolo ya yandi pesaka yandi mwa bilumbu fioti samu na kuzinga. Mpe na suka mosi, beto kwendaka kuna, na sukasuka, beto sambilaka samu na yandi, kaka mutindu beto me sala yawu samu na beno, mpe bawu monaka ata kidimbu ya yawu ve. Yandi belukaka. Amen. Yandi—yandi . . . [“Ya lombaka ti bawu ndima yawu.”] Yandi ke na kilo ya mingi ntangu yayi kulutila yina yandi vwandaka na yawu. Yandi na kento ya yandi ya leke me vwandaka na bilanga ya Nsangu ya mbote, mbala yankaka na ntwala munu butuka. Yandi yayi awa ntangu yayi . . . [Mpangi Kidd me tuba, “Bamvula makumi tanu na tanu.”] Bamvula makumi tanu na tanu. Na ntwala mpe mu kwisa na zulu ya ntoto, bawu vwanda longa Nsangu ya mbote. Mpe yandi yayi awa, me beluka, na mvula pene ya makumi sambwadi na tanu, to, [“Makumi nana na mosi.”] makumi nana na mosi. [“Beto vwandaka na balukutakanu ya reveil, basabala zole ya balukutakanu, na kulonga na bankokila nionso.”] Basabala zole ya reveil, yandi me katuka na kusala balukutakanu ya reveil ya basabala zole, mpe yandi longaka na bankokila nionso. Na bamvula makumi nana na mosi, yandi me beluka, na cancer, na kinunu ya yandi.

<sup>485</sup> Mbote mingi, mpangi-kento, yayi kele ntangu ya nge ntangu yayi. Beno ke kwikila? *Na Ntwala, Basoda Ya Baklisto*. Mbote mingi, mpangi-kento. Beno, mosi na mosi ya beno, yinki beno ke sala? **MUTINDU ME TUBA MFUMU**. Yinki beto ke sala, beto wumela awa?

<sup>486</sup> Satana, nge me zimbisa lunungu. Beto ke zabuka ntangu yayi. Beto ke landila na kutambula tii na Ntoto ya nsilulu. Yinki yina? “Yinki mongo yayi kele na ntwala ya Zorobabel? Yinki yayi, me telema na twala kuna? Nge ke sungama.” Samu na yinki? Na Mbele ya meno zole, beto ke zenga yawu bitini-bitini tii na nsi. Ya kieleka. Mbote mingi.

Na ntwala, soda ya Muklisto!  
 Beto kwenda na mvita,  
 Na kulunsi ya Yesu  
 Beto kwenda na ntwala;  
 Klisto, Mulongi ya ntinu,  
 Ke diata mbeni; (Na Ndinga ya Yandi.)  
 Yandi ke twadisa beto na bitumba,  
 Beno tala, bendele ya Yandi!

Na ntwala, basoda ya Baklisto!  
 Beto kwenda na mvita,  
 Na kulunsi ya Yesu  
 Beto kwenda na ntwala.

<sup>487</sup> Alleluia! Yinki bawu salaka? Kima ya ntete yina vwanda kwenda na ntwala, na bitumba, samu na Israel, yinki yawu vwandaka? Bayimbi vwandaka kwenda na ntwala, ntete. Yinki landaka? Sanduku. Na manima bitumba. Mbote mingi. Beno me kwikila yawu ntangu yayi? Beto ke yimbila *Na Ntwala, Basoda Ya Baklisto*. Beto ke na kukatula bantembe nionso. Beto me telema ntangu yayi, beto ke kwenda na bitumba.

Beto telema ntangu yayi, beto nionso.

Na ntwala, basoda ya Baklisto!  
 Beto kwenda na mvita,  
 Na kulunsi ya Yesu  
 Beto kwenda na ntwala;  
 Klisto, Mfumu ya luyalu,  
 Ke diata mbeni;

Yinki mutindu beto ke nunga yandi? Na Ndinga.

Ya ke twadisa beto na bitumba,  
 Beno tala, bendele ya Yandi!

Na ntwala, basoda ya Baklisto!  
 Beto kwenda na mvita,  
 Na kulunsi ya Yesu  
 Beto kwenda na ntwala.

Beto kele ya kukabwana ve,  
 Beto kele nzutu mosi;  
 Beto kele mosi na kivuvu mpe na Malongi,  
 Mosi na zola.

<sup>488</sup> Bayina nionso me kwikila ntangu yayi, beno tuba, “Amen.” [Dibuundu me tuba, “Amen.”—Mu.] Alleluia! Beno me kwikila yawu? Beto kele banungi. Bambeni nionso kele wapi? Na nsi ya makulu ya beto. Banani beto kele bubu yayi? Bayina me vumbuka na lufwa kati na Klisto!

<sup>489</sup> Ntangu yayi, yawu me mana, mpangi-kento. Nge me kwikila yawu? Vutuka na yinzo ntangu yayi. Nge me kuwa mbote? Yandi me tuba ti yandi me kuwa mbote ntangu yayi. Nionso ke tambula mbote ntangu yayi.

<sup>490</sup> Bantu yikwa awa me kuwa mbote? Mpe na ntangu bawu bokaka ngolo, bibaka kubwaka, amen, mpe bawu bakaka yawu. Amen. Bawu bakaka mbanza. Amen! Amen! Beno ke kwikila na yandi?

<sup>491</sup> Ntangu yayi, beno zimbana ve balukutakanu ya nkokila yayi. Mpangi Neville ke vwanda awa na nkokila yayi, mpe yandi ke longwa beto nsangu mosi ya mbote. Mpe na Lumingu, Lumingu ke kwisa, kana Mfumu kuzola, mu ke vwanda awa.

<sup>492</sup> Ntangu yayi beto kwenda, mutindu beto ke basika. Mpe ntangu yayi, beto basika na yinzo yayi, beto kwenda, na kuyimbilaka, *Na Ntwala, Basoda Ya Baklisto*. Mpe kubanda bubu yayi, kubanda ntangu yayi, beno vutula diaka ve Mbele yina na kiswamo. Beno basisa yawu. Beto nunga. “Bawu basikaka, mutindu banungi, mpe samu na kununga.” Mbote mingi, beto vutukila, nzila yina ya ntete.

Na ntwala, basoda ya Baklisto!  
Beto kwenda na mvita,  
Na kulunsi ya Yesu  
Beto kwenda na ntwala.



*BITUMBA YA KULUTILA NENE YINA*  
*BA ME NWANAKA NTETE VE* KNG62-0311  
(The Greatest Battle Ever Fought)

Nsangu yayi ya Mpangi William Marrion Branham, kulongamaka na Kingelesi, na suka ya Lumingo na kilumbu ya 11 ya Ngonda ya tatu, na mvula 1962, na Branham Tabernacle, na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2020 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)